

223 වන කාණ්ඩය - 4 වන කලාපය
தொகுதி 223 - இல. 4
Volume 223 - No. 4

2014 ජනවාරි 24 වන සිකුරාදා
2014 சனவரி 24, வெள்ளிக்கிழமை
Friday, 24th January, 2014

පාර්ලිමේන්තු විවාද
(හන්සාඩ්)

பாராளுமன்ற விவாதங்கள்
(ஹன்சாட்)

PARLIAMENTARY DEBATES
(HANSARD)

නිල වාර්තාව
அதிகார அறிக்கை
OFFICIAL REPORT

අන්තර්ගත ප්‍රධාන කරුණු

විගණකාධිපතිවරයාගේ වාර්තාව

ප්‍රශ්නවලට වාචික පිළිතුරු

ශෝක ප්‍රකාශය:

ගරු ඩී.ටී. පස්කුවල් මහතා

මෙමුනිපාල සේනානායක පදනම (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

හැන්ඩ්ස් ෆෝ එඩුකේෂන් පදනම (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

සමස්ත ලංකා ශාසනාරක්ෂක මණ්ඩලය (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

බෞද්ධ සිද්ධස්ථාන පුනරුත්ථාපනය කිරීමේ පදනම (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

පිරිතාන உள்ளடக்கம்

කண்கාය්වාගාර් අතිපතියිනතු අහිකක

විනාකකලාකු වාය්මුල විනාක

අනුතාපත් තීර්මානම:

මාණ්පුමිල 12.11. පස්කුවල්

මෙමුනිපාල සේනානායක පදනම (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

හැන්ඩ්ස් ෆෝ එඩුකේෂන් පදනම (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

සමස්ත ලංකා ශාසනාරක්ෂක මණ්ඩලය (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

බෞද්ධ සිද්ධස්ථාන පුනරුත්ථාපනය කිරීමේ පදනම (සංස්ථාගත කිරීමේ) පනත් කෙටුම්පත:

දෙවන වර කියවා “ඒ” ස්ථාවර කාරක සභාවට පවරන ලදී.

PRINCIPAL CONTENTS

AUDITOR-GENERAL'S REPORT

ORAL ANSWERS TO QUESTIONS

VOTE OF CONDOLENCE:

Hon. D.T. Pasqual

MAITHRIPALA SENANAYAKE FOUNDATION (INCORPORATION) BILL:

Read a Second time, and allocated to Standing Committee “A”

HANDS FOR EDUCATION FOUNDATION (INCORPORATION) BILL:

Read a Second time, and allocated to Standing Committee “A”

SAMASTHA LANKA SHASANARAKSHAKA MANDALAYA (INCORPORATION) BILL:

Read a Second time, and allocated to Standing Committee “A”

THE REHABILITATION OF BUDDHIST TEMPLES FOUNDATION (INCORPORATION) BILL:

Read a Second time, and allocated to Standing Committee “A”

பார்லிமேன்තුව பாராளுமன்றம் PARLIAMENT

2014 ජනවාරි 24 වන සිකුරාදා
2014 சனவரி 24, வெள்ளிக்கிழமை
Friday, 24th January, 2014

අ.හා.1.30ට පාර්ලිමේන්තුව රැස්විය.
නියෝජ්‍ය කථානායකතුමා [ගරු වන්දිම වීරක්කොඩි මහතා]
இராசநாராயண சிவசாமி
பாராளுமன்றம் பி.ப. 1.30 மணிக்குக் கூடியது.
பிரதிச் சபாநாயகர் அவர்கள் [மாண்புமிகு சந்திம வீரக்கொடி]
தலைமை வகித்தார்கள்.
The Parliament met at 1.30 p.m.,
MR. DEPUTY SPEAKER [THE HON. CHANDIMA
WEERAKKODY] in the Chair.

නිවේදන அறிவிப்புகள் ANNOUNCEMENTS

පාර්ලිමේන්තු කටයුතු පිළිබඳ කාරක සභා රැස්වීම
பாராளுமன்ற அலுவல்கள் புற்றிய குழுக் கூட்டம்
MEETING OF COMMITTEE ON PARLIAMENTARY BUSINESS

නියෝජ්‍ය කථානායකතුමා
(பிரதிச் சபாநாயகர் அவர்கள்)
(The Deputy Speaker)

පාර්ලිමේන්තු කටයුතු පිළිබඳ කාරක සභාවේ රැස්වීමක් 2014 ජනවාරි මස 24වන සිකුරාදා එනම් අද දින පස් වරු 2.30ට ගරු කථානායකතුමාගේ නිල කාමරයේදී පැවැත්වීමට නියමිත බැවින් ඊට පැමිණ සහභාගී වන ලෙස සියලු ගරු සභික මන්ත්‍රීවරුන්ට මෙයින් දැනුම් දීමට කැමැත්තෙමි.

විගණකාධිපතිවරයාගේ වාර්තාව
கணக்காய்வாளர் அறிக்கை
AUDITOR-GENERAL'S REPORT

නියෝජ්‍ය කථානායකතුමා
(பிரதிச் சபாநாயகர் அவர்கள்)
(The Deputy Speaker)

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(6) ව්‍යවස්ථාව ප්‍රකාර 2011 මුදල් වර්ෂය සඳහා විගණකාධිපතිවරයාගේ වාර්තාවේ හයවැනි කාණ්ඩයේ XIX හා XX වැනි කොටස් සහ 2012 මුදල් වර්ෂය සඳහා විගණකාධිපතිවරයාගේ වාර්තාවේ දෙවැනි කාණ්ඩයේ III වැනි කොටස හා තුන්වැනි කාණ්ඩයේ I වැනි කොටස මම ඉදිරිපත් කරමි.

ගරු නිමල් සිරිපාල ද සිල්වා මහතා (වාරිමාර්ග හා ජල සම්පත් කළමනාකරණ අමාත්‍යතුමා සහ පාර්ලිමේන්තුවේ සභානායකතුමා)

(மாண்புமிகு நிமல் சிறிபால த சில்வா - நீர்ப்பாசன, நீர்வள முகாமைத்துவ அமைச்சரும் பாராளுமன்றச் சபை முதல்வரும்)
(The Hon. Nimal Siripala de Silva - Minister of Irrigation and Water Resources Management and Leader of the House of Parliament)

ගරු නියෝජ්‍ය කථානායකතුමනි, එකී වාර්තාවේ එකී කොටස් මුද්‍රණය කළ යුතුය" යි මම යෝජනා කරමි.

ප්‍රශ්නය විමසන ලදින්, සභා සම්මත විය.

வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

වාර්තාව මුද්‍රණය කළ යුතුයයි නියෝග කරන ලදී.

அறிக்கை அச்சிடப்படக் கட்டளையிடப்பட்டது.
Ordered that the Report be printed.

ලිපි ලේඛනාදිය පිළිගැන්වීම சமர்ப்பிக்கப்பட்ட பத்திரங்கள் PAPERS PRESENTED

- (1) 2006 අංක 27 දරන දුමිකොළ හා මද්‍යසාර පිළිබඳ ජාතික අධිකාරිය පනතේ 34 වැනි වගන්තිය සමඟ කියවිය යුතු 30 වැනි වගන්තිය යටතේ සෞඛ්‍ය අමාත්‍යවරයා විසින් සාදන ලදුව 2012 අගෝස්තු 08 දිනැති අංක 1770/15 දරන අති විශේෂ ගැසට් පත්‍රයේ පළ කරන ලද නියෝග;
- (2) 2006 අංක 27 දරන දුමිකොළ හා මද්‍යසාර පිළිබඳ ජාතික අධිකාරිය පනතේ 34 වැනි වගන්තිය සමඟ කියවිය යුතු 30 වැනි වගන්තිය යටතේ සෞඛ්‍ය අමාත්‍යවරයා විසින් සාදන ලදුව 2012 නොවැම්බර් 08 දිනැති අංක 1783/16 දරන අති විශේෂ ගැසට් පත්‍රයේ පළ කරන ලද නියෝග; සහ
- (3) 2006 අංක 27 දරන දුමිකොළ හා මද්‍යසාර පිළිබඳ ජාතික අධිකාරිය පනතේ 34 වැනි වගන්තිය සමඟ කියවිය යුතු 30 වැනි වගන්තිය යටතේ සෞඛ්‍ය අමාත්‍යවරයා විසින් සාදන ලදුව 2013 පෙබරවාරි 15 දිනැති අංක 1797/22 දරන අති විශේෂ ගැසට් පත්‍රයේ පළ කරන ලද නියෝග.- [සෞඛ්‍ය අමාත්‍ය ගරු මෙමුච්චල සිරිසේන මහතා වෙනුවට ගරු නිමල් සිරිපාල ද සිල්වා මහතා]

* සභාමේසය මත තිබිය යුතුයයි නියෝග කරන ලදී.

* சபாபீடத்தில் இருக்கக் கட்டளையிடப்பட்டது.

* Ordered to lie upon the Table.

උපදේශක කාරක සභා වාර්තා ஆலோசனைக் குழு அறிக்கைகள் CONSULTATIVE COMMITTEE REPORTS

ගරු නිර්මල කොතලාවල මහතා (මහාමාර්ග, වරාය හා නාවික අමාත්‍යතුමා)

(மாண்புமிகு நிர்மல கொத்தலாவல - நெடுஞ்சாலைகள், துறைமுகங்கள் மற்றும் கப்பற்றுறை அமைச்சர்)
(The Hon. Nirmala Kotalawala - Minister of Highways, Ports and Shipping)

ගරු නියෝජ්‍ය කථානායකතුමනි, පහත සඳහන් වාර්තා සම්බන්ධයෙන් මහාමාර්ග, වරාය හා නාවික කටයුතු පිළිබඳ උපදේශක කාරක සභාවේ වාර්තාව මම ඉදිරිපත් කරමි.

- 2010 වර්ෂය සඳහා මාර්ග සංවර්ධන අධිකාරියේ වාර්ෂික වාර්තාව;
- 2010 වර්ෂය සඳහා ශ්‍රී ලංකා වරාය අධිකාරියේ වාර්ෂික වාර්තාව; සහ
- 2010/2011 වර්ෂය සඳහා සී./ස. ලංකා නැව් සංස්ථාවේ වාර්ෂික වාර්තාව

* සභාමේසය මත තිබිය යුතුයයි නියෝග කරන ලදී.

* சபாபீடத்தில் இருக்கக் கட்டளையிடப்பட்டது.

* Ordered to lie upon the Table.

පෙත්සම්

මහාමාත්‍යවරයා PETITIONS

ගරු ගාමිණී ලොකුගේ මහතා (කම්කරු හා කම්කරු සබඳතා අමාත්‍යවරයා)

(மாண்புமிகு காமினி லோக்குகே - தொழில், தொழில் உறவுகள் அமைச்சர்)

(The Hon. Gamini Lokuge - Minister of Labour and Labour Relations)

ගරු නියෝජ්‍ය කථානායකතුමනි, පත්තිපිටිය, මාලපල්ල, දුම්රියපොළ පාර, අංක 112/5 දරන ස්ථානයෙහි පදිංචි ඩී.ඒ. කරුණාවතී මහත්මියගෙන් ලැබුණු පෙත්සමක් මම පිළිගන්වමි.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ගරු රෙජිනෝල්ඩ් කුරේ මහතා- පැමිණ නැත.

ගරු තිස්ස අත්තනායක මහතා

(மாண்புமிகு திஸ்ஸ அத்தநாயக்க)

(The Hon. Tissa Attanayake)

ගරු නියෝජ්‍ය කථානායකතුමනි, පහත සඳහන් පෙත්සම් දෙක මම පිළිගන්වමි.

- (1) බණ්ඩාරවෙල, උතුරු කැබිල්ලේවල, සරණනිස්ස මාවත, අංක 1/47 දරන ස්ථානයෙහි පදිංචි ආර්.එම්.ජයසේකර මහතාගෙන් ලැබුණු පෙත්සම ; සහ
- (2) හන්දෙස්ස, හියාරාපිටිය, අංක 4/ඒ දරන ස්ථානයෙහි පදිංචි ඩබ්ලිව්.එම්.ඩී.බී. රාසින්ගොල්ල මහතාගෙන් ලැබුණු පෙත්සම.

ඉදිරිපත් කරන ලද පෙත්සම් මහජන පෙත්සම් පිළිබඳ කාරක සභාවට පැවරිය යුතු යයි නියෝග කරන ලදී.

சமர்ப்பிக்கப்பட்ட மனுக்களைப் பொதுமனுக் குழுவுக்குச் சாட்டக் கட்டளையிடப்பட்டது.

Petitions ordered to be referred to the Committee on Public Petitions.

ප්‍රශ්නවලට වාචික පිළිතුරු

வினாக்களுக்கு வாய்மூல விடைகள் ORAL ANSWERS TO QUESTIONS

ජාතික මැණික් හා ස්වර්ණාභරණ අධිකාරියට අයත් ගොඩනැගිල්ල : පුහුණු මධ්‍යස්ථානය
தேசிய இரத்தினக்கல், ஆபரண அதிகாரசபைக்குச் சொந்தமான கட்டிடம்: பயிற்சி நிலையம்

BUILDING BELONGING TO NATIONAL GEM AND JEWELLERY AUTHORITY: TRAINING CENTRE

2921/'12

2. ගරු බුද්ධික පතිරණ මහතා

(மாண்புமிகு புத்திக பதிரண்)

(The Hon. Buddhika Pathirana)

යෞවන කටයුතු හා නිපුණතා සංවර්ධන අමාත්‍යවරයාගෙන් ඇසූ ප්‍රශ්නය- (2):

- (අ) (i) දික්වැල්ල ප්‍රාදේශීය ලේකම් කොට්ඨාසයේ, කෝට්ටගොඩ, බෙලිදෙණිය ප්‍රදේශයේ පිහිටි ජාතික මැණික් හා ස්වර්ණාභරණ අධිකාරියට අයත් ගොඩනැගිල්ල කිසිදු අයකිරීමකින් තොරව ජාතික ආධුනිකත්ව මණ්ඩලයට ලබාදුන් බවත්;

- (ii) ජාතික ආධුනිකත්ව මණ්ඩලය මගින් 2011 ජුනි 25 දින එම ගොඩනැගිල්ලෙහි පාඨමාලා ආරම්භ කළ බවත්;

එතුමා දන්නෙහිද?

- (ආ) (i) ඉහත සඳහන් ස්ථානයේ පාඨමාලා ඇරඹීම වෙනුවෙන් පැවති සමාරම්භක උළෙල සඳහා වැය කරන ලද මුදල කොපමණද;
- (ii) එම පුහුණු මධ්‍යස්ථානය, එය ආරම්භ කළ ජාතික මැණික් හා ස්වර්ණාභරණ අධිකාරියට අයත් ගොඩනැගිල්ලෙන් ඉවත් කිරීමට හේතු කවරේද;
- (iii) එම පුහුණු මධ්‍යස්ථානය පවත්වාගෙන යනු ලබන නව ස්ථානය කවරේද;
- (iv) එම ගොඩනැගිල්ල සඳහා ගෙවනු ලබන මාසික බදු කුලිය කොපමණද;
- (v) එම ගොඩනැගිල්ලේ හිමිකරුගේ නම සහ ලිපිනය කවරේද;

යන්න එතුමා මෙම සභාවට දන්වන්නෙහිද?

- (ඇ) නොඑසේ නම්, ඒ මන්ද?

இளைஞர் அலுவல்கள், திறன் அபிவிருத்தி அமைச்சரைக் கேட்ட வினா:

- (அ) (i) திக்வெல்ல பிரதேச செயலாளர் பிரிவின், கோட்டேகோட, பெலிடெனிய பிரதேசத்தில் அமைந்துள்ள தேசிய இரத்தினக்கல், ஆபரண அதிகாரசபைக்குச் சொந்தமான கட்டிடம் எவ்வித அறவீடுமின்றி தேசிய பயிலுனர் சபைக்கு வழங்கப்பட்டுள்ளதென்பதையும்;
- (ii) தேசிய பயிலுனர் சபையினால் 2011ஆம் ஆண்டு யூன் 25ஆம் திகதியன்று அக்கட்டிடத்தில் பாடநெறிகள் ஆரம்பிக்கப்பட்டதென்பதையும்

அவர் அறிவாரா?

- (ஆ) (i) மேற்படி நிலையத்தில் பாடநெறிகளை ஆரம்பிக்கும்பொருட்டு இடம்பெற்ற அங்குரார்ப்பண விழாவுக்கு செலவிடப்பட்ட பணத்தொகை எவ்வளவென்பதையும்;
- (ii) மேற்படி பயிற்சி நிலையம், அது ஆரம்பிக்கப்பட்ட தேசிய இரத்தினக்கல், ஆபரண அதிகார சபைக்கு சொந்தமான கட்டிடத்திலிருந்து அகற்றப்பட்டமைக்கான காரணங்கள் யாவை என்பதையும்;
- (iii) தற்போது மேற்படி பயிற்சி நிலையம் நடத்தப்படும் புதிய இடம் யாதென்பதையும்;
- (iv) அக்கட்டிடத்திற்காகச் செலுத்தப்படுகின்ற மாதாந்த வாடகைத் தொகை எவ்வளவு என்பதையும்;
- (v) மேற்படி கட்டிடத்தின் உரிமையாளரின் பெயரும் முகவரியும் யாவை என்பதையும்

அவர் இச்சபைக்கு அறிவிப்பாரா?

- (இ) இன்றேல், ஏன்?

asked the Minister of Youth Affairs and Skills Development:

- (a) Is he aware that -
(i) the building, which is situated in Kottegoda, Belideniya area of the Dikwella Divisional Secretary's Division, that belongs to the

National Gem and Jewellery Authority has been granted to the National Apprenticeship Board without any charge been made; and

- (ii) the courses were commenced in the aforesaid building by the National Apprenticeship Board on 25th June, 2011?
- (b) Will he inform this House of -
- the amount of money spent on the inauguration ceremony which was held as to mark the commencement of courses in the aforesaid venue;
 - the reasons that led to remove the aforesaid training centre from the building that belongs to the National Gem and Jewellery Authority, where it was started;
 - the new venue where the aforesaid training centre is being operated;
 - the monthly lease paid for the aforesaid building; and
 - the name and the address of the owner of the aforesaid building?
- (c) If not, why?

ගරු ඩලස් අලහප්පෙරුම මහතා (යෞවන කටයුතු හා නිපුණතා සංවර්ධන අමාත්‍යතුමා)

(மாண்புமிகு டல்லஸ் அழகப்பெரும - இளைஞர் அலுவல்கள், திறன் அபிவிருத்தி அமைச்சர்)

(The Hon. Dullas Alahapperuma - Minister of Youth Affairs and Skills Development)

ගරු නියෝජ්‍ය කථානායකතුමනි, එම ප්‍රශ්නයට පිළිතුර මෙසේයි.

- (අ) (i) සහ (ii) - ඔව්.
- (ආ) (i) සමාරම්භක උළෙල සඳහා වැය කරන ලද මුදල රුපියල් එක්ලක්ෂ හත්දහස් හතළිස් දෙකක් පමණි. (රුපියල් 107,042.00)
- (ii) * ඇතැම් ගම් වාසීන්ගෙන් ඇති වූ දැඩි විරෝධතා හේතුවෙන් ආධුනිකයන්ගේ පැමිණීම ක්‍රමානුකූලව අඩුවීම හේතු කොටගෙන මධ්‍යස්ථානය පවත්වා ගෙන යාම එලදායි නොවීමත්,
- * 2012.06.06 දින ඇති වූ දැඩි සුළි කුණාටු තත්ත්වයක් නිසා බෙලිදෙණිය ආධුනිකත්ව පුහුණු ගොඩනැගිල්ල, පුහුණු උපකරණ සහ ද්‍රව්‍ය ප්‍රයෝජනයට ගත නොහැකි තත්ත්වයට පත්වීමත්, යන කරුණු මත මෙම පුහුණු මධ්‍යස්ථානය, එය ආරම්භ කළ ජාතික මැණික් හා ස්වර්ණාභරණ අධිකාරියට අයත් ගොඩනැගිල්ලෙන් ඉවත් කිරීමට ජාතික ආධුනිකත්ව හා කාර්මික පුහුණු කිරීමේ අධිකාරියට සිදු විය.
- (iii) ජාතික ආධුනිකත්ව හා කාර්මික පුහුණු අධිකාරිය, දිස්ත්‍රික් පුහුණු මධ්‍යස්ථානය, අංක 678, අනගාරික ධර්මපාල මාවත, ගාලුපාර, වල්ගම, මාතර.
- (iv) රුපියල් එක්ලක්ෂ පනස්දහසක් පමණි. (රුපියල් 1,50,000.00)
- (v) ජේ.එච්. ආනන්ද කුමාර මහතා, නො.194/93 පැතුම් උයන, පලුරණ, මාතර

(ඇ) පැන නොනගී.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු නියෝජ්‍ය කථානායකතුමනි, අංග සම්පූර්ණ පිළිතුරක් ලබා දීම පිළිබඳව මම පළමුව ගරු අමාත්‍යතුමාට ස්තූතිවන්ත වෙනවා. මගේ පළමුවන අතුරු ප්‍රශ්නය මෙයයි. මාතර දිස්ත්‍රික්කයේ පමණක් නොවෙයි ගරු ඇමතිතුමනි, බොහෝ දිස්ත්‍රික්කවල වැසුණු පාසල් තිබෙන බව අපි දන්නා දෙයක්. පාසලක් වැසුණාට පස්සේ යළි එය විවෘත වන්නේ නැත්නම් ප්‍රාදේශීය ලේකම්වරයාට තමයි පැවරෙන්නේ. ඒ පැවරෙන පාසල් නිකරුණේ දිරාපත් වෙමින් යනවා. සමහර වෙලාවට විවිධ අපවාර සඳහා ඇතැම් පුද්ගලයෝ පාවිච්චි කරනවා. ඒ නිසා මෙවැනි පාසල් ඔබේ අමාත්‍යාංශය යටතේ, තරුණ පිරිසේ පුහුණුව සඳහා යෙදවීමේ ශක්‍යතාවක් තිබෙනවාද?

ගරු ඩලස් අලහප්පෙරුම මහතා

(மாண்புமிகு டல்லஸ் அழகப்பெரும)

(The Hon. Dullas Alahapperuma)

ගරු නියෝජ්‍ය කථානායකතුමනි, බුද්ධික පතිරණ මන්ත්‍රීතුමා ඉතාම වැදගත් යෝජනාවක් කළේ. එය මේ මොහොත වන විටත් අපි ප්‍රායෝගිකව ක්‍රියාවට නංවන යෝජනාවක්. විශේෂයෙන්ම වෘත්තීය පුහුණු මධ්‍යස්ථාන අලුතින් පිහිටුවීමේදී, ප්‍රවාහනය කියන කාරණය අපි ඉතාම වැදගත් කොට සලකනවා. ගරු නියෝජ්‍ය කථානායකතුමනි, මෙතුමා ප්‍රශ්න කළ බෙලිදෙණියේත් සිද්ධ වූයේ ඒකයි. එතැනටත් ප්‍රධාන පාරේ සිට කිලෝමීටර් එකහමාරකට වඩා ඇතුළට යන්න ඕනෑ. ඒ නිසා සියලුම පාඨමලාවල පුහුණුව ලබන සිසුන්ගේ සංඛ්‍යාව 20කටත් වඩා අඩු වුණා. පාසලක් වැසී ගියත්, ප්‍රවාහන දුෂ්කරතාව තිබෙනවා නම් අපි ඒ ස්ථානය යෝජිත ස්ථානයක් විධියට සලකන්නේ නැහැ. උදාහරණයක් විධියට කියන්නම්. ගරු මන්ත්‍රීතුමාත්, මාත් නියෝජ්‍යයා කරන මාතර දිස්ත්‍රික්කයේ නාවරහේන විද්‍යාරාජ විද්‍යාලය අපි ජාතික යොවුන් සේනාංකයේ මධ්‍යස්ථානයක් බවට පත් කර ගත්තා. එය වැසී ගිය පාසලක්. ඒ වාගේම පැපිලියාන ප්‍රදේශයේ කනිෂ්ඨ විද්‍යාලයක් තිබුණා, ප්‍රධාන අමාත්‍යතුමාට කියලා අපි ඒක ලබා ගත්තා. ගරු නියෝජ්‍ය කථානායකතුමනි, මම පාර්ලිමේන්තුවෙන් ඉල්ලීමක් කරනවා. ප්‍රවාහන පහසුකම් සහිත ජනාකීර්ණ ප්‍රදේශවල එවැනි වැසී ගිය පාලසක් තිබෙනවා නම්, ඕනෑම ගරු මන්ත්‍රීවරයෙකුගේ යෝජනාවක් අනුව ඒ පාසලේ වෘත්තීය පුහුණු මධ්‍යස්ථානයක් පිහිටුවන කටයුත්ත ඉටු කරන්න ඕනෑම වෙලාවක අපි සූදානම්.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

මගේ දෙවැනි අතුරු ප්‍රශ්නය මෙයයි.

නගරයක ඇති කරනවාට වඩා බෙලිදෙණිය වැනි තැනක ස්වර්ණාභරණ පාඨමලාව ඇති කිරීම, ප්‍රාදේශීය වශයෙන් සලකන කොට හෝ සංස්කෘතිමය සාධක පැත්තෙන් බලන කොට වාසි සහගතයි වාගේම, වැඩි පිරිසකට ඒ පුහුණුව ලැබීමේ අවස්ථාවක් සැලසෙනවා. ඒ නිසා මෙවැනි පාඨමලා ඇති කිරීමේදී අමාත්‍යාංශය විසින් ඒ ප්‍රාදේශීය සහ සංස්කෘතික සාධක සැලකිල්ලට ගන්නේ නැද්ද ගරු ඇමතිතුමනි.

ගරු ඩලස් අලහප්පෙරුම මහතා

(மாண்புமிகு டல்லஸ் அழகப்பெரும)

(The Hon. Dullas Alahapperuma)

සැලකිල්ලට ගන්නවා. නමුත් ගරු නියෝජ්‍ය කථානායකතුමනි, වෘත්තීය නිපුණත්වය ගොඩනැගීමේදී - නිපුණතා සංවර්ධනයේදී- අපට තිබෙන ප්‍රධාන බාධාවක් වන්නේත් ඒක. ගරු නියෝජ්‍ය කථානායකතුමනි, මම මේ සභාවේදී මීට පෙරත් කියලා තිබෙනවා, මේ රටේ නිපුණත්වය

[ගරු ඩලස් අලහප්පෙරුම මහතා]

කියන කාරණය කුල ධුරාවලියක් ඇතුළේ හිර කරලා තිබෙන්නේ කියලා. ඒක ඉතිහාසය පුරා -රජ කාලයේ ඉඳලා- වෙච්ච විශාල අසාධාරණ ක්‍රියාවලියක්. සංස්කෘතිකමය වශයෙන් කණ්ඩායම් වෙන් කරනවා, මේ වෘත්තීය සඳහා මේ කුලයේ අය ආදී වශයෙන්. අපි දැන් එතැනින් මිදෙන්නට ඕනෑ. 18වැනි ශත වර්ෂයේ බටහිර යුරෝපය මිදුණේ එතැනින්. ඒ නිසා අපි තවදුරටත් සංස්කෘතික හෝ ප්‍රාදේශීය කියන පදනමින් ඒවා ක්‍රියාත්මක කරන්න බලාපොරොත්තු වන්නේ නැහැ. විශේෂයෙන්ම අතිගරු ජනාධිපතිතුමා තාක්ෂණ විෂයය ද්විතීයික පාසල්වලට හඳුන්වා දීමේදීත් බලාපොරොත්තු වුණේ, මෙන්න මේ සංස්කෘතික වශයෙන් තිබෙන සීමා මායිම් කඩා බිඳ දමන්නයි; අනෙක් අයටත් විවෘත කරන්නයි. ගරු මන්ත්‍රීතුමනි, නිපුණතා සංවර්ධනය අපට කුල ධුරාවලියක් ඇතුළේ හිර කරන්න බැහැ; කුල ක්‍රමයක් ඇතුළේ ගාල් කරන්න බැහැ. ඒක එක කාරණයක්.

දෙවැනි කාරණය මෙයයි. උදාහරණයක් වශයෙන් මේ බෙලිදෙනිය මධ්‍යස්ථානයම ගනිමු. අපි මේ මධ්‍යස්ථානය මාතර නගරයට ගෙනාවා. ඔබතුමාගේ නිවසට කිලෝමීටර් එකහමාරක්, දෙකක් නුදුරින් පිහිටන මේ මධ්‍යස්ථානයේ මේ මොහොත වන කොට දැවැන් 150කට වැඩිය ඉන්නවා. එහි පාඨමාලා 8ක් මේ මොහොතේ ක්‍රියාත්මකයි. මම මුලින් කිව්වා වාගේ නගර ආශ්‍රිතව, ප්‍රවාහන පහසුකම් සහිත තැන්වල මේ පාඨමාලා පැවැත්වීම යෝග්‍යයි කියලා මම හිතනවා. ඒ එක්කම කුල ධුරාවලිය කියන තත්ත්වයෙන් අපි මිදීම සුදුසුයි කියලාත් මම හිතනවා, ගරු මන්ත්‍රීතුමනි. අපි කිසියම් සංස්කෘතික කණ්ඩායමකට කිසියම් වෘත්තීයක උරුමය බෞතීස්ම කරන එක වැරදියි කියන එකයි මගේ නම් පෞද්ගලික මතය.

ගරු බුද්ධික පතිරණ මහතා

(මාණ්ඩුමුතු පුත්තික පතිරණ)

(The Hon. Buddhika Pathirana)

ගරු නියෝජ්‍ය කථානායකතුමනි, මගේ තුන්වැනි අතුරු ප්‍රශ්නය මෙයයි. ගරු ඇමතිතුමා දෙවැනි අතුරු ප්‍රශ්නයේ පිළිතුරේදී කිව්වා, "යුරෝපය මිදුණු දේවලින් මිදෙන්න ඕනෑ" කියලා. මේ දවස්වල වික්ටෝරියානු සම්ප්‍රදායය ගැනත් කථා වෙනවා. මම දන්නේ නැහැ, ගරු ඇමතිතුමා රටේ දණ්ඩ නීති සංග්‍රහය වෙනස් කරලා ඒකෙනුත් මිදෙන්න කථා කරයිද කියලා.

ගරු ඇමතිතුමනි, මම තුන්වැනි අතුරු ප්‍රශ්නය විධියට ඔබතුමාගෙන් මේ කාරණය අහන්න කැමැතියි. දැන් සමහර පාඨමාලා ප්‍රතිතනය කිරීම ඔබතුමාගේ අමාත්‍යාංශය යටතේ සිද්ධ වනවා. තිර මුද්‍රණ - screen printing - වාගේ පාඨමාලා තවම ප්‍රතිතනයට ගිහිල්ලා නැහැ. දැන් ලෝකය තුළ අලුතින් තිබෙන හෝ ලංකාවේ සම්ප්‍රදාය තුළ තිබෙන පාඨමාලා ඊට වඩා වෙනස් තලයකට පොලා පැන්න පාඨමාලා ලෙස ප්‍රතිතනය කරන්න අමාත්‍යාංශය වැඩ පිළිවෙළක් ක්‍රියාත්මක කරන්නේ නැත්තේ ඇයි?

ගරු ඩලස් අලහප්පෙරුම මහතා

(මාණ්ඩුමුතු උලස් අලහප්පෙරුම)

(The Hon. Dullas Alahapperuma)

ගරු නියෝජ්‍ය කථානායකතුමනි, ගරු මන්ත්‍රීතුමනි, ප්‍රතිතනය කරනවා. දැනට ලංකාවේ පෞද්ගලික, රාජ්‍ය සහ රාජ්‍ය නොවන විවිධ ක්ෂේත්‍රවල පාඨමාලා 1,800ක් පමණ තිබෙනවා. ඇත්ත වශයෙන්ම මෙයින් සියයට 58ක් පමණයි මේ වන විට ප්‍රතිතනය වෙලා තිබෙන්නේ. ප්‍රතිතනය කියන්නේ නිකම් හුදු ලියා පදිංචියක් විතරක් නොවෙයි. ඒ සඳහා පාඨමාලාවක් නිර්මාණය කර ගන්නට ඕනෑ. මේ රටේ විශ්වවිද්‍යාල පද්ධතියේ ඉන්න බුද්ධිමතුන් රාශියක් එකතු වෙලා මේ සියලු පාඨමාලා ප්‍රතිතනය කිරීම වේගයෙන් කර ගෙන යනවා.

ඒ විතරක් නොවෙයි. වෙළෙඳ පොළ වේගයෙන් ඉල්ලන, ජාතික හා ජාත්‍යන්තර වෙළෙඳ පොළට අනාවරණ වූ පාඨමාලා

සම්බන්ධයෙන් අපි ප්‍රමුඛත්වය දෙනවා. උදාහරණයක් වශයෙන් කිව්වොත්, හෙද සහායක - Caregivers - පාඨමාලාව අපි මාතර පටන් ගත්තා. දැන් ඒක ලංකාවේ ස්ථාන කිහිපයක තිබෙනවා. ගරු නියෝජ්‍ය කථානායකතුමනි, මැද පෙරදිග කලාපයෙන් එළියට, යුරෝපීය වෙළෙඳ පොළට, ඕස්ට්‍රේලියානු වෙළෙඳ පොළට, උතුරු ඇමෙරිකානු වෙළෙඳ පොළට ග්‍රීකයන් යවන්නට ඒ අලුත් පාඨමාලා වේගයෙන් ප්‍රතිතනය කරමින් ඒවා වැඩි-වැඩියෙන් ව්‍යාප්ත කිරීමයි අපි කරන්නේ. Screen printing පාඨමාලාවක් කරන්න අපි බලාපොරොත්තු වනවා.

ගරු නියෝජ්‍ය කථානායකතුමනි, විදේශගත වුණු අපේ ග්‍රීක හමුදාව ගත්තොත් ලක්ෂ 18ක් විතර ඉන්නවා. මෙයින් සියයට 94ක්ම කේන්ද්‍රගත වෙලා ඉන්නේ මැද පෙරදිග රටවලයි. ඒ අය මැද පෙරදිග රටවල කේන්ද්‍රගත වන්න ප්‍රධාන හේතුව තමයි ගරු මන්ත්‍රීතුමනි, භාෂාව නොදන්නාකම සහ නිපුණත්වය නොමැතිකම. එම නිසා ජනාධිපතිතුමා අපට උපදෙස් දීලා තිබෙන්නේ, පොහොසත් වෙළෙඳ පොළවල් -උතුරු ඇමෙරිකානු වෙළෙඳ පොළ, යුරෝපීය වෙළෙඳ පොළ- කරා යන්න පුළුවන් වන විධියට නිපුණතාව සංවර්ධනය කරන්න කියලායි. එම නිසා අලුත්-අලුත් පාඨමාලා ඔබතුමන්ලා යෝජනා කරන්න. ගරු නියෝජ්‍ය කථානායකතුමනි, අපේ උපදේශක කාරක සභාව ඉතාම ශක්තිමත් උපදේශක කාරක සභාවක්. අපේ මන්ත්‍රීවරුන් එක්ක එක්සත් ජාතික පක්ෂයේ මන්ත්‍රීවරුන්, TNA එකේ මන්ත්‍රීවරුන් ඉතා ඉහළ සහයෝගයක් අපට ලබා දෙනවා. එම නිසා ඒ කියපු බොහෝ දේවල් අපි මේ වන විට ඉෂ්ට කරලාත් තිබෙනවා. [බාධා කිරීමක්]

විපක්ෂයේ ප්‍රධාන සංවිධායක ගරු ජෝන් අමරතුංග මන්ත්‍රීතුමාගෙන් අහලා ඒක කරන්නම්.

නියෝජ්‍ය කථානායකතුමා

(චිරතිෂ් පභාත්‍යායකර් අචාර්‍යන්)

(The Deputy Speaker)

ප්‍රශ්න අංක 4 -4095/13-(1), ගරු අනුර දිසානායක මහතා.

ගරු අනුර දිසානායක මහතා

(මාණ්ඩුමුතු අනුර තිසාත්‍යායක)

(The Hon. Anura Dissanayake)

ගරු නියෝජ්‍ය කථානායකතුමනි, මම ඒ ප්‍රශ්නය අහනවා.

ගරු නිමල් සිරිපාල ද සිල්වා මහතා

(මාණ්ඩුමුතු නිමල් සිරිපාල ද සිල්වා)

(The Hon. Nimal Siripala de Silva)

ගරු නියෝජ්‍ය කථානායකතුමනි, තාක්ෂණ හා පර්යේෂණ අමාත්‍යතුමා වෙනුවෙන් මා එම ප්‍රශ්නයට පිළිතුරු දීම සඳහා සති දෙකක කාලයක් ඉල්ලා සිටිනවා.

ප්‍රශ්නය මතු දිනකදී ඉදිරිපත් කිරීමට නියෝග කරන ලදී.

வினாவை மற்றொரு தினத்திற்கு சமர்ப்பிக்கக் கட்டளையிடப்பட்டது.

Question ordered to stand down.

ජාතික අධ්‍යාපන කොමිෂන් සභාවට ලබා දී ඇති

මුදල් : ව්‍යාපෘති

தேசிய கல்வி ஆணைக்குழுவுக்கு வழங்கப்பட்ட

பணம் : கருத்திட்டங்கள்

FUNDS GRANTED TO NATIONAL EDUCATION COMMISSION: PROJECTS

2926/'12

6. ගරු බුද්ධික පතිරණ මහතා

(මාණ්ඩුමුතු පුත්තික පතිරණ)

(The Hon. Buddhika Pathirana)

අග්‍රාමාත්‍යතුමා සහ බුද්ධ ශාසන හා ආගමික කටයුතු අමාත්‍යතුමාගෙන් ඇසූ ප්‍රශ්නය - (2) :

[ගරු නිමල් සිරිපාල ද සිල්වා මහතා]

- * ජාතික අධ්‍යාපන කොමිෂන් සභාවේ නිලධාරීන්ගේ වෘත්තීය සංවර්ධනය සඳහා වූ වැඩසටහන.
මේ යටතේ 2007, 2009, 2010 හා 2011 වර්ෂවලදී තායිලන්තයේ පිහිටි ආසියානු තාක්ෂණික ආයතනය (AIT) විසින් සංවිධානය කරන ලද සති 1 - 2 දක්වා වූ අධ්‍යාපන ප්‍රතිපත්ති සම්පාදනයට අදාළ වැඩසටහන්වලට වර්ෂයකට නිලධාරී දෙදෙනා බැගින් සහභාගී කරවීම. (Study visit)
- * තොරතුරු දත්ත බැංකුව වැඩි දියුණු කිරීම සඳහා පරිගණක, අවශ්‍ය ලී බඩු හා වානේ අල්මාරි ලබා දීම.
ඉහත (a) යටතේ පහත සඳහන් පර්යේෂණ අධ්‍යයනයන් පවත්වන ලදී.
- 1. විශ්වවිද්‍යාල පද්ධතිය තුළ අර්ථ මාරු කිරීමේ යාන්ත්‍රණයක් - credit transferring mechanism - නිර්මාණය කිරීම පිළිබඳ වූ අධ්‍යයනය.
- 2. විශ්වවිද්‍යාල හා තෘතීයික අධ්‍යාපන ආයතනයන්හි කාර්ය මණ්ඩලයේ හා ශිෂ්‍යයන්ගේ ප්‍රවණති හා චිත්තය විරෝධී හැසිරීම් කෙරෙහි සමාජ - දේශපාලන බලපෑම සොයා බැලීම සඳහා වූ අධ්‍යයනය.
- 3. විශ්වවිද්‍යාල හා කර්මාන්ත ක්ෂේත්‍රය අතර සහයෝගීතා වැඩසටහන් පිළිබඳව පවතින ගැටලු සොයා බැලීම සඳහා වූ අධ්‍යයනය.
- 4. කාර්මික අධ්‍යාපන ආයතන හා කර්මාන්ත ක්ෂේත්‍රය අතර සහයෝගීතා වැඩසටහන් පිළිබඳව පවතින ගැටලු සොයා බැලීම සඳහා වූ අධ්‍යයනය.
- 5. ශ්‍රී ලංකාවේ සමාජ ආර්ථික සංවර්ධනය සඳහා විදේශීය උපාධිවල දායකත්වය හා ඒවායේ අදාළත්වය පිළිබඳ සොයා බැලීම සඳහා වූ අධ්‍යයනය.
- 6. අ.පො.ස. උසස් පෙළ සම්පූර්ණ කළ සිසුන් සඳහා උසස් අධ්‍යාපනයට පිවිසීමේ අවස්ථා පුළුල් කිරීමේ විකල්ප මාර්ග පිළිබඳ වූ අධ්‍යයනය.
- 7. පාසල් සිසුන් පෞද්ගලික උපකාරක පන්තිවලට සහභාගී වීම පිළිබඳ සමීක්ෂණය.

ගරු අනුර දිසානායක මහතා

(மாண்புமிகு அநுர திஸாநாயக்க)

(The Hon. Anura Dissanayake)

ලෝක බැංකු ආධාර මගින් තේ කරලා තිබෙන්නේ. ඔබතුමන්ලා මොකක් කරලා නැහැ නේ?

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ලෝක බැංකු ආධාර මගින් කරන ලද වැඩ පිළිවෙළ.

ගරු අනුර දිසානායක මහතා

(மாண்புமிகு அநுர திஸாநாயக்க)

(The Hon. Anura Dissanayake)

ඔබතුමන්ලා මොකක් කරලා නැහැ වාගේයි.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

අපි තමයි කරන්නේ. ලෝක බැංකුව ආධාර දීලා තිබෙනවා, අපි ඒ වැඩ කරනවා.

ආසියානු සංවර්ධන බැංකු ආධාර යටතේ පහත සඳහන් සමීක්ෂණ, පර්යේෂණ හා අධ්‍යයනයන් සිදු කරන ලදී.

1. 6-11 ශ්‍රේණිවල මව් බස ඉගැන්වීමේදී මතු වන ප්‍රශ්න හා ගැටලු පිළිබඳ අධ්‍යයනය;
2. 6-11 ශ්‍රේණිවල ඉංග්‍රීසි භාෂාව ඉගැන්වීම හා සම්බන්ධ ප්‍රශ්න හා ගැටලු පිළිබඳ අධ්‍යයනය;
3. 6-11 ශ්‍රේණිවල ඉගෙනුම්-ඉගැන්වීම් ක්‍රියාවලියේදී තොරතුරු හා සන්නිවේදන තාක්ෂණය ඵලදායී ලෙස යොදා ගැනීමේ ගැටලු පිළිබඳ අධ්‍යයනය;
4. ජාතික අධ්‍යාපන කොමිෂන් සභාව මගින් හඳුනා ගෙන ඇති ජාතික අරමුණු හා පොදු නිපුණතා වෙත එළඹීම සඳහා වර්තමාන පාසල් විෂයමාලාවේ දායකත්වය පිළිබඳ සොයා බැලීමේ පර්යේෂණ අධ්‍යයනය;
5. කතිෂ්ඨ, ද්විතීයික මට්ටමේදී පාසල් පාදක ඇගයීම් වැඩසටහන ක්‍රියාත්මක වීම පිළිබඳ සොයා බැලීමේ අධ්‍යයනය;
6. ඉගෙනුම්-ඉගැන්වීම් ක්‍රියාවලිය තුළ සේවාස්ථ ගුරු පුහුණු වැඩසටහන්වල ඵලදායීතාව සොයා බැලීම සඳහා වූ අධ්‍යයනය;
7. ශ්‍රී ලංකාවේ රජයේ විශ්වවිද්‍යාලවලට ශිෂ්‍යයන් තෝරා ගැනීමේ පවතින ක්‍රමවේදය සමාලෝචනය කිරීම සඳහා වූ අධ්‍යයනය.

(iii) ලෝක බැංකු ආධාර යටතේ වූ වැඩසටහන් කළමනාකරණය - අදාළ වකවානුවල ජාතික අධ්‍යාපන කොමිෂන් සභාවේ සභාපති, ලේකම් හා ජ්‍යෙෂ්ඨ වැඩ නිලධාරී.

ආසියානු සංවර්ධන බැංකු ආධාර යටතේ වූ වැඩසටහන් කළමනාකරණය - අදාළ වකවානුවල ජාතික අධ්‍යාපන කොමිෂන් සභාවේ සභාපති, ලේකම් හා අදාළ වැඩසටහන් නිලධාරීන්.

(අ) (i) ඔව්. වාර්ෂිකව විගණනයක් සිදු කෙරිණි.

(ii) විගණනයේදී ප්‍රධාන වශයෙන් මතු කර ඇත්තේ කරුණු 2කි. එනම් ව්‍යාපෘති ක්‍රියාත්මක කිරීම සඳහා වෙන් කර ඇති ප්‍රතිපාදන සම්පූර්ණයෙන්ම උපයෝජනය වී නොමැති බව සහ අපේක්ෂිත කාල සීමාවන් තුළ අදාළ ක්‍රියාකාරී සැලැස්මේ අඩංගු ක්‍රියාකාරකම් සම්පූර්ණ වී නොමැති බවය.

2012.04.10 සහ 2012.11.20 දක්වා විධිමත් ජාතික අධ්‍යාපන කොමිෂන් සභාවක් ක්‍රියාත්මක නොවීමද සැලසුම් මගින් අපේක්ෂා කළ ඇස්තමේන්තුගත මුදල් නිසි කාලසීමාවන් තුළදී ජාතික අධ්‍යාපන කොමිෂන් සභාව වෙත අක් මුදල් වශයෙන් නොලැබීමද මීට හේතුවන බව ජාතික අධ්‍යාපන කොමිෂන් සභාවේ එවකට සිටි සභාපතිතුමන් විසින් විගණකාධිපති දෙපාර්තමේන්තුවට දන්වනු ලැබ තිබේ.

(ඇ) ඉහත පිළිතුර අනුව අදාළ නොවේ.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු නියෝජ්‍ය කථානායකතුමනි, මගේ පළමුවැනි අතුරු ප්‍රශ්නය මෙයයි. ගරු ඇමතිතුමාගේ දීර්ඝ පිළිතුරෙන් පැහැදිලියි, ලෝක බැංකුව සහ ආසියානු සංවර්ධන බැංකුවෙන් විශාල මුදලක් දීලා තිබෙන බව. ඒ වෙනුවෙන් විශාල ව්‍යාපෘති ගණනාවක් සැලසුම් වෙලා තිබෙනවා. මේ පිළිතුරේම කියනවා, ජාතික අධ්‍යාපන කොමිසම එක්තරා වකවානුවක විධිමත්ව ස්ථාපනය නොවී තිබීමත් මුදල් පරිහරණය නොවෙන්න එක හේතුවක් කියා. මෙහි වැරදිකරු කවුද? මේ සම්බන්ධයෙන් අරගෙන තිබෙන ක්‍රියාමාර්ගය මොකක්ද?

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ගරු මන්ත්‍රීතුමනි, ඒ පිළිබඳව මට මේ අවස්ථාවේදී පිළිතුරු දෙන්න බැහැ. ජාතික අධ්‍යාපන කොමිෂන් සභාවේ සභාපතිතුමාට අදාළ උපදේශක කාරක සභාවට ගෙන්වන්නම්. එතුමා පැමිණ ඔබතුමාගේ මේ ප්‍රශ්නයට පිළිතුරු සපයාවි.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු නියෝජ්‍ය කථානායකතුමනි, මගේ දෙවැනි අතුරු ප්‍රශ්නය මෙයයි. විගණනයේදී හෙළි වුණු ප්‍රධාන කරුණු දෙකක් ගැන ගරු ඇමතිතුමාගේ පිළිතුරේදී ඉතා පැහැදිලිව කිව්වා. ඉන් එක කාරණයක් තමයි, ලැබුණු මුදල නිසියාකාරව උපයෝජනය නොවීම කියන්නේ. වෙන විධියකින් කියනවා නම් ලැබුණු මුදල් අපහරණය වීම. මේ සම්බන්ධයෙනුත්,-

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

උපයෝජනය නොවීම කියන්නේ අපහරණයක් නොවෙයි, ගරු මන්ත්‍රීතුමනි.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

හරි. ලැබුණු මුදල උපයෝජනය වෙලා නැහැ.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

අපහරණයයි, උපයෝජනයයි කියන්නේ දෙකක්.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු ඇමතිතුමනි, ජාතික අධ්‍යාපන කොමිෂන් සභාවේ වාර්ෂික වාර්තාව මේ ගරු සභාවේ දී අපට ලබා දෙනවා. එය බැලුවාම පෙනෙනවා, පසු ගිය අවුරුදු තුන තුළදීම ඔවුන් pen drives, computer printers වැනි දේවල් අරගෙන තිබෙන බව. මම ඉතා පැහැදිලිව ඔබතුමාගෙන් අහනවා, විදේශ රටවලින් ලැබුණු මුදල් - අප සහ ඊළඟ පරම්පරාවන් උකස් වෙලා ලැබුණු මුදල්- නිසි පරිදි ප්‍රයෝජනයට නොගැනීමේ වගකීම බාර ගන්නේ කවුද කියා. ජාතික අධ්‍යාපන කොමිසම පත් කරපු අයද, නැත්නම් හිටපු සභාපති ඇතුළු පිරිසද? නැත්නම් වෙනත් කවුරුවන්ද?

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

එහි හිටපු සභාපතිතුමා ඒ පිළිබඳව විගණකාධිපති දෙපාර්තමේන්තුවට කරුණු පැහැදිලි කර තිබෙනවා. විගණකාධිපති දෙපාර්තමේන්තුවේ විගණන වාර්තාව පාර්ලිමේන්තු කාරක සභාවක් වන COPE එකට ඉදිරිපත් කරනවා. ඒ පිළිබඳව යම් වගකීමක් දරන පුද්ගලයන් වෙනුවෙන් කටයුතු කිරීමට පාර්ලිමේන්තුවට නිර්දේශ කරන්න පුළුවන්. ඒ නිසා තමයි ඉතාම පැහැදිලිව, අවංකව, කිසි දෙයක් යටපත් කරන්නේ නැතිව, නිවැරදිව මේ විස්තර අප පාර්ලිමේන්තුවට ලබා දී තිබෙන්නේ. ඒ ගැන ඔබතුමා සතුටු වෙන්න.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු නියෝජ්‍ය කථානායකතුමනි, මගේ තුන්වැනි අතුරු ප්‍රශ්නය මෙයයි. ජාතික අධ්‍යාපන කොමිෂන් සභාවේ

සභාපතිවරයා හෝ ලේකම්වරයා අධ්‍යාපන කටයුතු පිළිබඳ උපදේශක කාරක සභාවේ නිල සාමාජිකයන් නොවෙයි. මක් නිසාද යත්, ඒ අය පත් කරන්නේ ජනාධිපතිවරයායි. මේ පිළිබඳව සාකච්ඡා කිරීමේදී ඉතා පැහැදිලිව පෙනෙන දෙයක් තමයි, මේ මොහොතේත් -මම අද දවල් පරීක්ෂා කර බැලුවා.- ජාතික අධ්‍යාපන කොමිෂන් සභාවට නිලධාරී හිඟයක් තිබෙන බව. කොටින්ම කිව්වොත් අධ්‍යාපනයට අදාළව දෙමළ පන්තරයක තිබෙන දෙයක්වත් සොයා ගන්න පුළුවන්කමක් නැහැ. ඒ අවශ්‍ය විධියට නිලධාරීන් පත් කර නැහැ. දෙමළ භාෂාව රාජ්‍ය භාෂාවක් බවට පත් කර තිබෙනවා. වාසුදේව නානායක්කාර ඇමතිතුමා කථා කරන්නේ ඉන්ද්‍ර භාෂික ශ්‍රී ලංකාවක් ගැනයි. ඒ නිසා මේ නිලධාරීන් සහ භෞතික සම්පත් ඌනතාව සම්බන්ධයෙන් ඔබතුමාගේ මැදිහත් වීම මොකක්ද? මේ ප්‍රශ්නයට වාරිමාර්ග හා ජලසම්පත් කළමනාකරණ ඇමතිතුමාට උත්තර දෙන්න බැහැ. එතුමා උරවතුමාලය දමා ගන්නා නම් -

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ප්‍රශ්නය අහන්න. ප්‍රශ්නයක් නොවෙයි නේ අහන්නේ.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ඔබතුමා ප්‍රශ්න වැලක් නේ අහන්නේ. හරියට එක ප්‍රශ්නයක් අහන්න. කෙළින් ප්‍රශ්නයක් අහන්න.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

කෙළින් ප්‍රශ්නයක් තමයි ඇහුවේ.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

කෙළින් අහන ප්‍රශ්නය මොකක්ද? වැල්වටාරම් නැතිව ප්‍රශ්නය අහන්න.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු නියෝජ්‍ය කථානායකතුමනි, මම ඉතා සෘජුව ප්‍රශ්නය අහනවා, නිසි පරිදි භෞතික සම්පත් සහ මානව සම්පත් ලබා නොදීම නිසා ජාතික අධ්‍යාපන කොමිෂන් සභාවේ ඇති වෙලා තිබෙන මේ තත්ත්වය තුළ සිදු වුණු හොරකම්වලට ඒ හොරුන්ට දඩුවම් දෙනවාද කියා.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

එහෙම නම් ඒකට වෙනම ප්‍රශ්නයක් අහන්න ඕනෑ. ඒ හොරකම් මොනවාද කියා ඔබතුමා කියන්න ඕනෑ. ඒ හොරකම් පිළිබඳ විස්තර දෙන්න ඕනෑ. ගරු නියෝජ්‍ය කථානායකතුමනි, ලබා දීලා තිබෙන්නේ අතිවිශාල - දැවැන්ත- මුදලක් කියනවා. මෙතැන දීලා තිබෙන්නේ රුපියල් මිලියන 20ක විතර මුදලක්. මේ රුපියල් මිලියන 20ක පමණ මුදලින් කළ වැඩ කටයුතු රාශියක් මම දැන් විනාඩි ගණනාවක් තිස්සේ කිව්වා. [බාධා කිරීමක්]

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ප්‍රශ්නය අහලා ඉවරයි. ගරු ඇමතිතුමා පිළිතුරු දෙන්න.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

රුපියල් මිලියනද, ඩොලර් මිලියනද?

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

රුපියල්. ඒ මුදලින් විශාල වැඩ ප්‍රමාණයක් කරලා තිබෙනවා. නමුත් යම් මුදල් කොටසකින් වැඩ කෙරිලා නැහැ. ඒ පිළිබඳව විගණකාධිපතිවරයා අහපු ප්‍රශ්නවලට අප උත්තර දීලා තිබෙනවා.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු ඇමතිතුමාට, කෝටි දෙකක් පුංචි ගණනක්.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ගරු නියෝජ්‍ය කථානායකතුමනි, අපි ඒ පිළිබඳව සත්‍ය තත්ත්වය පාර්ලිමේන්තුවට හෙළිදරව් කරලා තිබෙනවා. සමහර වෙලාවට නිලධාරීන්ට සහ ආයතනවලට ලබා දෙන සම්පූර්ණ මුදල සියයට සියයම පාවිච්චි කරන්නේ නැහැ. ඒ නිසා තමයි අපි පාර්ලිමේන්තු කාරක සභාවලට ගෙන්වලා ඒ ගැන ප්‍රශ්න කරන්නේ. ඒවාට ඒ නිලධාරීන් ගෙන්වලා ප්‍රශ්න කිරීමේ අයිතිය තිබෙනවා. ඒ අවස්ථාව ඔබතුමා ප්‍රයෝජනයට ගන්න ගරු ගන්නිමු.

ගරු අල්හාජ් ඒ.එච්.එම්. අස්වර් මහතා

(மாண்புமிகு அல்ஹாஜ் ஏ.எச்.எம். அஸ்வார்)

(The Hon. Alhaj A.H.M. Azwer)

Sir, I rise to a point of Order.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

Hon. Azwer, what is your point of Order?

ගරු අල්හාජ් ඒ.එච්.එම්. අස්වර් මහතා

(மாண்புமிகு அல்ஹாஜ் ஏ.எச்.எம். அஸ்வார்)

(The Hon. Alhaj A.H.M. Azwer)

I would like you to refer to the Standing Order No. 28 (2). It states, I quote:

“A supplementary question must not introduce matter not included in the original question” .

[බාධා කිරීම] පොඩ්ඩක් ඉන්න.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

That is noted. Thank you very much. ප්‍රශ්න අංක 8, ගරු අනුර දිසානායක මහතා.

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

ගරු නියෝජ්‍ය කථානායකතුමනි, මා එම ප්‍රශ්නය අහනවා. [බාධා කිරීමක්] මූලසුනේ වාඩි කරවන්න ඕනෑ කෙනා පිටුපස

පුටුවේ වාඩි කරවලා වාගෙයි. [බාධා කිරීමක්] මට තේරෙන විධියට එතුමා වාඩි කරවන්න ඕනෑ මූලසුනේයි. පිටුපස පුටුවේ වාඩි වෙලා මොන මොනවාදෝ කියනවා. කල්පනා කරලා බලන්න ගරු නියෝජ්‍ය කථානායකතුමනි. [බාධා කිරීමක්] කරුණාකර වාඩි වෙන්න ඔබතුමා. [බාධා කිරීමක්] හැම වෙලාවෙම නැහිටිනවා. මොකක්ද මේ සිද්ධ වෙලා තිබෙන කරදරය?

ගරු අල්හාජ් ඒ.එච්.එම්. අස්වර් මහතා

(மாண்புமிகு அல்ஹாஜ் ஏ.எச்.எம். அஸ்வார்)

(The Hon. Alhaj A.H.M. Azwer)

Sir, I rise to a point of Order.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

Hon. Azwer, what is your point of Order?

ගරු අල්හාජ් ඒ.එච්.එම්. අස්වර් මහතා

(மாண்புமிகு அல்ஹாஜ் ஏ.எச்.எம். அஸ்வார்)

(The Hon. Alhaj A.H.M. Azwer)

Sir, I have always been saying that the proper procedure should be followed according to the Standing Orders. When the Hon. Leader of the House requested the Hon. Buddhika Pathirana to ask a straightforward Supplementary Question, he asked it. Sir, according to the Standing Orders, whatever හැදෑරීම that he said earlier, must be expunged.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

That is not a point of Order.

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

ගරු නියෝජ්‍ය කථානායකතුමනි, ඔබතුමාගේ job එක එතුමා හරහා වාගෙයි මට පෙනෙන්නේ.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ප්‍රශ්න අංක 8-4096/13-(1), ගරු අනුර දිසානායක මහතා.

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

ගරු නියෝජ්‍ය කථානායකතුමනි, මා එම ප්‍රශ්නය අහනවා.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ගරු නියෝජ්‍ය කථානායකතුමනි, බනිප් තෙල් කර්මාන්ත අමාත්‍යතුමා වෙනුවෙන් මා එම ප්‍රශ්නයට පිළිතුර දීම සඳහා මාසයක කාලයක් ඉල්ලා සිටිනවා.

ප්‍රශ්නය මතු දිනකදී ඉදිරිපත් කිරීමට නියෝග කරන ලදී.

வினாளை மறுபொரு தினத்திற் சமர்ப்பிக்கக் கட்டளையிடப்பட்டது.

Question ordered to stand down.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

දෙවන වටය.

ත්‍රිවිධ හමුදා හැර ගිය පුද්ගලයන්: විස්තර

முப்படைகளை விட்டு விலகியோர் : விபரம்

DESERTERS OF ARMED FORCES: DETAILS

2824/'12

1. ගරු ජෝන් අමරතුංග මහතා - (ගරු රවි කරුණානායක මහතා වෙනුවට)

(மாண்புமிகு ஜோன் அமரதுங்க - மாண்புமிகு ரவி கருணாநாயக்க சார்பாக)

(The Hon. John Amaratunga on behalf of the Hon. Ravi Karunanayake)

අග්‍රාමාත්‍යතුමා සහ බුද්ධ ශාසන හා ආගමික කටයුතු අමාත්‍යතුමාගෙන් අසූ ප්‍රශ්නය - (2):

- (අ) (i) නිසි ක්‍රියා පිළිවෙත අනුගමනය කිරීමකින් තොරව ත්‍රිවිධ හමුදා හැර ගිය පුද්ගලයන්ගේ සංඛ්‍යාව කොපමණද;
- (ii) ඔවුන් හමුදාව හැර යෑමට හේතු වූ කරුණු කවරේද;
- (iii) ඔවුන්ට එරෙහිව ගෙන ඇති පියවර කවරේද;
- (iv) එවැනි සේවය හැර යෑම් යළි ඇති නොවීම සඳහා ගනු ලබන පියවර කවරේද;

යන්න එතුමා මෙම සභාවට දන්වන්නෙහිද?

(ආ) පසු ගිය වර්ෂ තුනක කාලය තුළ එක් එක් වර්ෂයේදී ත්‍රිවිධ හමුදාව සඳහා වැය වූ මුදල කොපමණද යන්න එතුමා සඳහන් කරන්නෙහිද?

(ඇ) නො එසේ නම්, ඒ මන්ද?

பிரதம அமைச்சரும் பெளத்த சாசன, மத அலுவல்கள் அமைச்சருமானவரைக் கேட்ட வினா:

- (அ)(i) உரிய செயல்முறைகளைப் பின்பற்றாமல் முப்படைகளை விட்டு விலகிய நபர்களின் எண்ணிக்கையினையும்;
- (ii) படைகளை விட்டு அவர்கள் விலகுவதற்கான காரணங்களையும்;
- (iii) அவர்களுக்கெதிராக எடுக்கப்பட்ட நடவடிக்கையையும்;
- (iv) அவ்வாறு விலகுவது இடம்பெறுவதைத் தடுப்பதற்கு எடுக்கப்படுகின்ற நடவடிக்கையினையும்

அவர் இச்சபைக்குத் தெரிவிப்பாரா?

(ஆ) கடந்த 3 வருடங்களாக முப்படைகளுக்கும் ஏற்பட்ட செலவினை வருடாந்த அடிப்படையில் அவர் குறிப்பிடுவாரா?

(இ) இன்றேல், ஏன்?

asked the Prime Minister and Minister of Buddha Sasana and Religious Affairs:

(a) Will he inform this House of -

- (i) the number of persons who deserted the three Armed Forces without following the proper procedure to do so;

(ii) the reason for them to desert the forces;

(iii) the action being taken against them; and

(iv) the action taken to prevent the occurrence of such desertions?

(b) Will he state the cost to the three Armed Forces for the last three years on per year basis?

(c) If not, why?

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ගරු නියෝජ්‍ය කථානායකතුමනි, අග්‍රාමාත්‍යතුමා සහ බුද්ධ ශාසන හා ආගමික කටයුතු අමාත්‍යතුමා වෙනුවෙන් මා එම ප්‍රශ්නයට පිළිතුර සභාගත* කරනවා.

* සභාමේසය මත තබන ලද පිළිතුර:

* சபாபீடத்தில் வைக்கப்பட்ட விடை :

* Answer tabled:

- (අ) (i) නිලධාරීන් 239යි.
සෙසු නිල 59,267යි.
- (ii) හුදෙක්ම ඔවුන්ගේ පෞද්ගලික හේතූන් මත සෙබළුන් පූර්ව දැනුම් දීමකින් තොරව හමුදාව හැර යනු ලබයි.
- (iii) සේවය අත හැර ගොස් සිටින පුද්ගලයන් අයත් පොලිස් බල ප්‍රදේශයට එම පුද්ගලයන් අත් අඩංගුවට ගැනීම සඳහා වරෙන්තු ඉදිරිපත් කරයි.
නැවත සේවයට රපෝර්තු කිරීමෙන් / අත් අඩංගුවට ගැනීමෙන් පසු විනය ක්‍රියා මාර්ග ගෙන නැවත සේවයේ පිහිටුවීමට කටයුතු කිරීම.
නැතහොත් නීත්‍යානුකූලව යුද හමුදාවෙන් / නාවික හමුදාවෙන් / ගුවන් හමුදාවෙන් අස් කිරීමට කටයුතු කිරීම.
ආගමන විගමන දෙපාර්තමේන්තුව දැනුවත් කර එමගින් අදාළ පුද්ගලයන් මෙරටින් බැහැරව යෑම් වැළැක්වීම.
(iv) සේවය හැර යෑමට හේතු වූ ගැටලු සම්බන්ධව සොයා බලා ඔවුන්ගේ අවශ්‍යතාව මත නැවත සේවයේ පිහිටුවීම හෝ නීත්‍යානුකූලව අස්ව යෑම සම්බන්ධයෙන් අවශ්‍ය ක්‍රියා මාර්ග ගැනීම.
ශාඛස්ථ ගැටලුවලට විසඳුම් ලෙස නිවසට ආසන්න කඳවුරු වෙත මාරු වීම් ලබා දීම.
ආහාර, සෞඛ්‍ය, නේවාසික පහසුකම්, නිවාඩු, ප්‍රවාහන පහසුකම් ආදිය නිසි ආකාරව ලබා දීම.
ත්‍රිවිධ හමුදාවේ සේවය පිළිබඳ හා එහි රැඳී සිටීමෙන් අත් වන වාසි පිළිබඳ අවබෝධයක් ලබා දීම.

- (ආ) 2011 රුපියල් 1,81,798,980,716.00 (ආසන්න වශයෙන් රුපියල් බිලියන එකසිය අසූඑකයි)
2012 රුපියල් 1,80,098,585,249.00 (ආසන්න වශයෙන් රුපියල් බිලියන එකසිය අසූවයි)
2013 රුපියල් 1,88,622,510,844.00 (ආසන්න වශයෙන් රුපියල් බිලියන එකසිය අසූඅටයි)

(ඇ) පැන නොනගී.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ප්‍රශ්න අංක 3-3383/'12-(1) ගරු පී. හැරිසන් මහතා.

ගරු ජෝන් අමරතුංග මහතා

(மாண்புமிகு ஜோன் அமரதுங்க)

(The Hon. John Amaratunga)

ගරු නියෝජ්‍ය කථානායකතුමනි, ගරු පී. හැරිසන් මහතා වෙනුවෙන් මා එම ප්‍රශ්නය අනවවා.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ගරු නියෝජ්‍ය කථානායකතුමනි, වනජීවී සම්පත් සංරක්ෂණ අමාත්‍යතුමා වෙනුවෙන් මා එම ප්‍රශ්නයට පිළිතුර දීම සඳහා මාසයක් කල් ඉල්ලනවා.

ප්‍රශ්නය මතු දිනකදී ඉදිරිපත් කිරීමට නියෝග කරන ලදී.

வினாவை மற்றொரு தினத்திற் சமர்ப்பிக்கக் கட்டளையிடப்பட்டது.

Question ordered to stand down.

රාජ්‍ය අංශයේ උපාධිධාරීන්: විස්තර

அரசு துறையிலுள்ள பட்டதாரிகள் : விபரம்

GRADUATES IN PUBLIC SECTOR: DETAILS

2825/'12

5. ගරු ජෝන් අමරතුංග මහතා (ගරු රවිකරුණානායක මහතා වෙනුවට)

(மாண்புமிகு ஜோன் அமரதுங்க - மாண்புமிகு ரவி கருணாநாயக்க சார்பாக)

(The Hon. John Amaratunga on behalf of the Hon. Ravi Karunanayake)

රාජ්‍ය පරිපාලන හා ස්වදේශ කටයුතු අමාත්‍යතුමාගෙන් ඇසූ ප්‍රශ්නය - (2):

- (අ) (i) 2008, 2009, 2010 සහ 2011 යන වර්ෂ තුළ රාජ්‍ය අංශයේ උත්පාදනය වූ රැකියා සංඛ්‍යාව කොපමණද;
- (ii) 2007, 2008, 2009, 2010 සහ 2011 යන වර්ෂ තුළදී බිහි වූ උපාධිධාරීන් සංඛ්‍යාව වෙන් වෙන් වශයෙන් කොපමණද;
- (iii) දැනට මෙරට සිටින රැකියා විරහිත උපාධිධාරීන්ගේ සංඛ්‍යාව කොපමණද;
- (iv) රාජ්‍ය අංශයේ සේවයේ නියුතු උපාධිධාරියකු හට ගෙවනු ලබන සාමාන්‍ය මාසික වැටුප කොපමණද;

යන්න එතුමා සඳහන් කරන්නෙහිද?

(ආ) නොඑසේ නම්, ඒ මන්ද?

பொது நிர்வாக, உள்நாட்டலுவல்கள் அமைச்சரைக் கேட்ட வினா:

- (அ) (i) 2008, 2009, 2010 மற்றும் 2011ஆம் ஆண்டுகளில் அரசு துறையில் உருவாக்கப்பட்டுள்ள வேலைவாய்ப்புக்களின் எண்ணிக்கையையும்;
- (ii) 2007, 2008, 2009, 2010 மற்றும் 2011ஆம் ஆண்டுகளில் பல்கலைக்கழகங்களிலிருந்து வெளியேறிய பட்டதாரிகளின் எண்ணிக்கையை வெவ்வேறாகவும்;
- (iii) நாட்டில் தற்போதுள்ள வேலையற்ற பட்டதாரிகளின் எண்ணிக்கையையும்;
- (iv) அரசு துறையிலுள்ள பட்டதாரியொருவருக்கு வழங்கும் மாதச் சம்பளத்தையும்

அவர் கூறுவாரா?

(ஆ) இன்றேல், ஏன்?

asked the Minister of Public Administration and Home Affairs:

(a) Will he state -

- (i) the number of jobs that have been created in the Public sector in the years 2008, 2009, 2010 and 2011;
- (ii) the number of graduates who passed out in the years 2007, 2008, 2009, 2010 and 2011 separately;
- (iii) the number of unemployed graduates in the country at present; and
- (iv) the average salary paid to a graduate in the Public sector?

(b) If not, why?

ගරු විජය දහනායක මහතා (රාජ්‍ය පරිපාලන හා ස්වදේශ කටයුතු නියෝජ්‍ය අමාත්‍යතුමා)

(மாண்புமிகு விஜய தஹநாயக்க- பொது நிர்வாக, உள்நாட்டலுவல்கள் பிரதி அமைச்சர்)

(The Hon. Wijaya Dahanayake - Deputy Minister of Public Administration and Home Affairs)

ගරු නියෝජ්‍ය කථානායකතුමනි, රාජ්‍ය පරිපාලන හා ස්වදේශ කටයුතු අමාත්‍යතුමා වෙනුවෙන් මා එම ප්‍රශ්නයට පිළිතුර සභාගත* කරනවා.

*** සභාමේසය මත තබන ලද පිළිතුර:**

* சபாபீடத்தில் வைக்கப்பட்ட விடை :

* Answer tabled:

- (අ) (i) 2008, 2009, 2010 සහ 2011 වන වර්ෂ තුළ රාජ්‍ය පරිපාලන සහ ස්වදේශ කටයුතු අමාත්‍යාංශය යටතේ උත්පාදනය වූ රැකියා සංඛ්‍යාව 8,832කි.
- (ii)

| වර්ෂය | බිහි වූ උපාධිධාරීන් සංඛ්‍යාව |
|-------|------------------------------|
| 2007 | 11,558 |
| 2008 | 12,916 |
| 2009 | 13,655 |
| 2010 | 13,042 |
| 2011 | 16,686 |

***බාහිර උපාධිධාරීන් හැර**

- (iii) දැනට මෙරට සිටින රැකියා විරහිත උපාධිධාරීන්ගේ සංඛ්‍යා ලේඛන රාජ්‍ය පරිපාලන සහ ස්වදේශ කටයුතු අමාත්‍යාංශය සතුව නැත.

මෙම අමාත්‍යාංශයේ සංවර්ධන නිලධාරී සේවයට හා පළාත් රාජ්‍ය සේවයට සමස්ත උපාධිධාරීන් 50,820ක් සඳහා 2012 වසර තුළ පත්වීම් ලබා දී ඇත.

- (iv) රාජ්‍ය අංශයේ සේවයේ නියුතු ඒකාබද්ධ සේවාවට අයත් සංවර්ධන නිලධාරී සේවයේ උපාධිධාරී නිලධාරියෙකුට පහත වැටුප් පරිමාණයට අනුව මාසික වැටුපක් ගෙවනු ලැබේ.

වැටුප් පරිමාණය : රු. 15,215 - 10x215 - 4x240-7x320-15x360-රු.25,965/-

මාසික ඒකාබද්ධ වැටුප : රු.15,215/- සහ රජය විසින් අනුමත කර ඇති වෙනත් දීමනා.

(ආ) අදාළ නොවේ.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ප්‍රශ්න අංක 7-3384/12-(1), ගරු පී. හැරිසන් මහතා.

ගරු ජෝන් අමරතුංග මහතා

(மாண்புமிகு ஜோன் அமரதுங்க)

(The Hon. John Amaratunga)

ගරු නියෝජ්‍ය කථානායකතුමනි, ගරු පී. හැරිසන් මහතා වෙනුවෙන් මා එම ප්‍රශ්නය අහනවා.

ගරු නිමල් සිරිපාල ද සිල්වා මහතා

(மாண்புமிகு நிமல் சிறிபால த சில்வா)

(The Hon. Nimal Siripala de Silva)

ගරු නියෝජ්‍ය කථානායකතුමනි, වනජීවී සම්පත් සංරක්ෂණ අමාත්‍යතුමා වෙනුවෙන් මා එම ප්‍රශ්නයට පිළිතුර දීම සඳහා මාසයක් කල් ඉල්ලනවා.

ප්‍රශ්නය මතු දිනකදී ඉදිරිපත් කිරීමට නියෝග කරන ලදී.

வினாவை மற்றொரு தினத்திற் சமர்ப்பிக்கக் கட்டளையிடப்பட்டது.

Question ordered to stand down.

ගරු ජෝන් අමරතුංග මහතා

(மாண்புமிகு ஜோன் அமரதுங்க)

(The Hon. John Amaratunga)

ගරු නියෝජ්‍ය කථානායකතුමනි, අදත් ප්‍රශ්න නමයි කිවෙන්නේ.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

ගරු මන්ත්‍රීතුමනි, සජීව් ප්‍රේමදාස මන්ත්‍රීතුමා සහ රෝසි සේනානායක මන්ත්‍රීතුමිය ඒ අයගේ ප්‍රශ්න ඉවත් කරගෙන තිබෙනවා. ඒක තමයි හේතුව. අද පස් වරු 2.30ට පක්ෂ නායක රැස්වීමක් පවත්වනවා. එතැනදී මේ සම්බන්ධයෙන් සාකච්ඡා කර ගැනීමට කටයුතු කරනවා.

ගරු අනුර දිසානායක මහතා

(மாண்புமிகு அநுர திஸாநாயக்க)

(The Hon. Anura Dissanayake)

ගරු නියෝජ්‍ය කථානායකතුමනි, විශේෂයෙන්ම අපේ ස්ථාවර නියෝගවලත් ප්‍රශ්න 15ක් ඉදිරිපත් කිරීම පිළිබඳව සඳහන් වෙලා තිබෙනවා. අවස්ථා ගණනාවකදී මේ පාර්ලිමේන්තුවේදී අප විසින් මේ සම්බන්ධයෙන් ප්‍රශ්න කර තිබෙනවා. ගරු කථානායකතුමා මුලසුනේ සිටියදී මීට පෙර ප්‍රශ්න කිරීමකදී මේ සභාවට නියෝගයක් ලබා දෙනු ලැබුවා -ඒකට ගරු සභානායකතුමා සාක්ෂි දරනවා ඇති- ප්‍රශ්නයක් ඉවත් කර ගන්නවා නම් විශේෂයෙන්ම අමාත්‍යවරුන්ගේත් පහසුව පිණිස සතියකට පෙර ඒ ප්‍රශ්න ඉවත් කර ගත යුතුය කියා.

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

පක්ෂ නායක රැස්වීමට සභාගි වෙන්න. පස්වරු 2.30ට පැවැත්වෙන පක්ෂ නායක රැස්වීමේදී මේ ප්‍රශ්නය සම්බන්ධයෙන් සාකච්ඡා කරමු.

ගරු අනුර දිසානායක මහතා

(மாண்புமிகு அநுர திஸாநாயக்க)

(The Hon. Anura Dissanayake)

ඇයි දීප්‍ර නියෝගයක් වෙනස් කරන්නේ?

නියෝජ්‍ය කථානායකතුමා

(பிரதிச் சபாநாயகர் அவர்கள்)

(The Deputy Speaker)

එහිදී සාකච්ඡා කරමු. ඕනෑම අවස්ථාවක ඒ විධියට ඉවත් කර ගන්න පුළුවන්. ඒක මන්ත්‍රීවරුන්ගේ අයිතියක්. එහිදී අපි ඒ ගැන කථා කරමු.

තුන්වන දරුවා වෙනුවෙන් අරමුදල්: සන්නද්ධ**හමුදා ප්‍රතිලාභීන්**

மூன்றாவது குழந்தைக்கான நிதியுதவி: பயன்பெற்ற

ஆயுதப்படையினர்

FUND FOR THIRD CHILD: BENEFICIARIES OF ARMED FORCES

3226 / '12

9. ගරු ජෝන් අමරතුංග මහතා (ගරු රවී කරුණානායක මහතා වෙනුවට)

(மாண்புமிகு ஜோன் அமரதுங்க - மாண்புமிகு ரவி கருணாநாயக்க சார்பாக)

(The Hon. John Amaratunga on behalf of the Hon. Ravi Karunanayake)

අමාත්‍යතුමා සහ බුද්ධ ශාසන හා ආගමික කටයුතු අමාත්‍යතුමාගෙන් ඇසූ ප්‍රශ්නය- (1):

- (අ) (i) සන්නද්ධ හමුදා සාමාජිකයින්ගේ පවුල්වලට ලැබෙන තුන්වැනි දරුවා වෙනුවෙන් අරමුදල් ප්‍රදානය කරන බවට සඳහන් 2012 අය - වැය යෝජනාවට අනුව අද දක්වා ප්‍රතිලාභ ලබා ඇති සන්නද්ධ හමුදා සාමාජිකයින් සංඛ්‍යාව කවරේද;
- (ii) ඉහත සඳහන් ප්‍රතිලාභීන්ගේ නම් සහ ඔවුන් පදිංචි මැතිවරණ කොට්ඨාස සහ දිස්ත්‍රික්ක කවරේද;
- (iii) ඉහත සඳහන් අය-වැය යෝජනාව යටතේ වාර්තා වී ඇති සමස්ත ගෙවීම් කොපමණද;
- (iv) සන්නද්ධ හමුදා සාමාජිකයින්ගේ පවුල්වල ඉපදෙන පළමු හා දෙවන දරුවන් වෙනුවෙන් ද මෙවැනි මූල්‍ය දීමනාවන් ගෙවන්නේ නම් සැබවින්ම ඔවුන්ගේ සුභ සිද්ධිය සැලසෙන බව පැහැදිලි බව පිළිගන්නේද;

යන්න එතුමා සඳහන් කරන්නෙහිද?

(ආ) නොඑසේ නම්, ඒ මන්ද?

பிரதம அமைச்சரும் பௌத்த சாசன, மத அலுவல்கள் அமைச்சருமானவரைக் கேட்ட வினா:

- (அ) (i) மூன்றாவது குழந்தையைப் பெற்றெடுக்கின்ற ஆயுதப்படை ஆளணியினருக்கு நிதி உதவி வழங்கப்படல் வேண்டும் என்னும் 2012ஆம் ஆண்டுக்கான வரவு செலவுத் திட்டப் பிரேரணையின்மூலம் இற்றைவரை பயன்பெற்ற ஆயுதப்படை ஆளணியினரின் எண்ணிக்கையையும்;
- (ii) மேலே சொல்லப்பட்ட பயன்பெற்றுநீர்களின் பெயர்களை அவர்கள் வதியும் தேர்தல் தொகுதி மற்றும் மாவட்டங்களுடனும்;
- (iii) மேலே சொல்லப்பட்ட வரவு செலவுத் திட்டப் பிரேரணையின்கீழ் பதிவுசெய்யப்பட்டுள்ள மொத்தக் கொடுப்பனவுகளையும்;

ජයග්‍රහණය කර අවුරුදු 21ක් පාර්ලිමේන්තු මන්ත්‍රීවරයකු ලෙස සේවය කළේය. ඒ අනුව 1956 සිට 1959 දක්වා පාර්ලිමේන්තු මන්ත්‍රීවරයෙකු වශයෙන් ද, 1959 සිට 1960 දක්වා රජයේ මුදල් උප ඇමති වශයෙන් ද, 1960 සිට 1966 දක්වා සිරිමාවෝ බණ්ඩාරනායක මැතිනියගේ රජයේ පළාත් පාලන හා නිවාස උප ඇමති වශයෙන් සහ කර්මාන්ත හා වෙළඳ උප ඇමති වශයෙන් ද, 1966 පාර්ලිමේන්තු කාරක සභාවේ නියෝජ්‍ය සභාපති වශයෙන් ද, 1970 සිට 1977 දක්වා සමඟි පෙරමුණු රජයේ අධිකරණ උප ඇමති වශයෙන් ද කටයුතු කළේය.

පස්කුවල් මන්ත්‍රීවරයා සිය පාර්ලිමේන්තු දිවියේ තනතුරු ප්‍රතික්ෂේප කළ අවස්ථා එමටය. 1970 සමඟි පෙරමුණු රජය බලයට පත් වීමෙන් අනතුරුවද තමන්ට ජ්‍යෙෂ්ඨත්වය අනුව නිර්දේශිත අමාත්‍ය ධුරයන් පවා එතුමා විසින් ප්‍රතික්ෂේප කර ඇත. මේ සියල්ලටම හේතු කාරක වූයේ සිය ආසනයේ හිතවතුන් අතර නිරතුරුවම සැරිසැරීමේ සහ ඔවුන්ට අවශ්‍ය සේවා ඉටු කිරීමේ අභිලාෂය නිසාවෙනි.

එතුමාගේ දේශපාලන කාලය තුළ මතුගම සුළු නගර සභාව පිහිටුවා ඒ යටතේ නගර නිර්මාණය කිරීම, නගර ආශ්‍රිතව අතුරු මාර්ග නිර්මාණය කිරීම හා සංවර්ධනය කිරීම, මතුගම මහජන ක්‍රීඩාංගණය නිර්මාණය කිරීම, රෝහල්, පාසල් හා ආගමික මධ්‍යස්ථාන ආදිය සංවර්ධනය කිරීම සිදු කළේය. ශ්‍රී ලංකා පරම විඥානාර්ථ බෞද්ධ සංගමයේ සභාපති හැටියට දීර්ඝ කාලයක් සේවය කළ එතුමා, එම කාලය තුළ බෞද්ධ පාසල් සංවර්ධනය කිරීමට ද කටයුතු කළේය. එතුමා තම ධනය ප්‍රදේශයේ දැරුවන්ගේ අධ්‍යාපනය වෙනුවෙන් කැප කළේය. කොතරම් අමාත්‍ය ධුර දැරුවත් දයා වී. පස්කුවල් මැතිතුමා තම එදිනෙදා ගමන් බිමන් ගියේ පාපැදියෙන් හා බස් රථයෙනි. එතුමා බොහෝ අවස්ථාවල පාර්ලිමේන්තුවට පැමිණ ඇත්තේ ද බස් රථයෙනි.

මතුගමට පමණක් නොව කළුතර දිස්ත්‍රික්කයට සුවිශාල මෙහෙවරක් ඉටු කළ දයා වී. පස්කුවල් මැතිතුමා ගත කළ දේශපාලන ජීවිතය අතිශයින් සරලය, සුන්දරය. තමා සතු සම්පත් අනුන් හට බෙදා දෙමින් අනුන්ගේ සතුට දැක හදවතින්ම සතුටු වූ දයා වී. පස්කුවල් මන්ත්‍රීවරයා 102වැනි වියට එළඹ සිටියදී නිවැරදි සිහි කල්පනාවෙන් යුතුව යහපත් පරමාදර්ශයක් රටට, ලෝකයට ඉතිරි කරමින් 2013 මැයි 21වන දින සඳහටම දැයෙන් සමු ගත්තේය.

ගරු නියෝජ්‍ය කථානායකතුමා, සිය ඡන්ද දායකයින් අතර ලෙන්ගතුව ගැවසෙමින්, ඔවුන්ගේ සුව දුක් විමසමින්, ඔවුන් වෙනුවෙන් උදාර මෙහෙවරක් ඉටු කරමින් වාමී ජීවිතයක් ගත කළ මහත්මා දේශපාලනය ප්‍රතිමූර්තිමත් කළ මිනිසකු ලෙස ජනතා ආදරයට පාත්‍ර වූ කළුතර දිස්ත්‍රික්කයේ හිටපු පාර්ලිමේන්තු මන්ත්‍රී දයා වී. පස්කුවල් මැතිතුමාට නිවන් සුව ප්‍රාර්ථනය කරන අතර, මෙම උත්තරිතර සභාවේ ශෝකය එතුමන්ගේ පවුලේ ඥාතීන් වෙත දන්වා යවන ලෙස යෝජනා කර සිටිමි.

නියෝජ්‍ය කථානායකතුමා

(පிரතිඡ්ඡාපනායකර් අවර්කන්)

(The Deputy Speaker)

ඊළඟට, ගරු අජිත් පී. පෙරේරා මහතා. Order, please! Before that, the Hon. Deputy Chairman of Committees will take the Chair.

අනතුරුව නියෝජ්‍ය කථානායකතුමා මූලාසනයෙන් ඉවත් වූයෙන්, නියෝජ්‍ය කාරක සභාපතිතුමා [ගරු මුරුගේසු චන්ද්‍රකුමාර මහතා] මූලාසනාරූඪ විය.

அதன்பிறகு, பிரதிச் சபாநாயகர் அவர்கள் அக்கிராசனத்தினின்றும் அகலவே, குழுக்களின் பிரதித் தலிசானர் அவர்கள் [மாண்புமிகு முருகேசு சந்திரகுமார்] தலைமை வகித்தார்கள்.

Whereupon MR. DEPUTY SPEAKER left the Chair, and MR. DEPUTY CHAIRMAN OF COMMITTEES [THE HON. MURUGESU CHANDRAKUMAR] took the Chair.

[අ.භා. 2.05]

ගරු අජිත් පී. පෙරේරා මහතා

(மாண்புமிகு அஜித் பீ. பெரேரா)

(The Hon. Ajith P. Perera)

ගරු නියෝජ්‍ය කාරක සභාපතිතුමනි, මතුගමට වාගේම මුළු කළුතර දිස්ත්‍රික්කයටම නොමැකෙන සේවයක් කොට, අප අතරින් වියෝ වූ පාර්ලිමේන්තු මන්ත්‍රී, හිටපු ගරු නියෝජ්‍ය අමාත්‍ය දයා වී. පස්කුවල් මැතිතුමාගේ අභාවය පිළිබඳ මේ ගෞරවණීය පාර්ලිමේන්තුව ශෝක යෝජනාවක් ගෙනෙන අවස්ථාවේ ඊට එක් වීමට අවස්ථාවක් ලබා දීම ගැන ස්තූතිවන්ත වනවා.

ගරු නියෝජ්‍ය කාරක සභාපතිතුමනි, අද දේශපාලනයෙන් සතු වගකීම ඉටු කරනවාද නැද්ද, අද දේශපාලනයෙන් සාමාන්‍ය ජනතාවගේ අවශ්‍යතා පිළිබඳ කොවිටර් දැනුවත්ද නැද්ද, අද දේශපාලනයෙන් ලබන තනතුරු සහ වරප්‍රසාදවලින් තමන්ට තෝරා පත් කර එවූ ජනතාවට ඒ යුතුකම ඉටු කරනවාද නැද්ද කියන කාරණා අපේ පළාත්වල සාකච්ඡාවට ලක් කරන කොට ඒ යුතුකම් ඉටු කරන වර්තමාන හැටියට නිදර්ශනයට ගන්නේ දයා වී. පස්කුවල් වර්තමාන. පස්කුවල් මැතිතුමාගේ සමකාලීනයෙක් වන හිටපු ගරු අග්‍රාමාත්‍ය රත්නසිරි වික්‍රමනායක මැතිතුමා මේ ගරු සභාවේ මේ මොහොතේ ඉන්නවා. එතුමා ඒ පිළිබඳව මටත් වඩා සාක්ෂි දරාහි. අවංක දේශපාලනය පිළිබඳ, ජනතාවාදී දේශපාලනය පිළිබඳ, සරල දේශපාලන පැවැත්ම පිළිබඳ ජීවිතයේ අවසානය දක්වාම ඒ වැදගත් පරමාර්ථ පාවා දෙන්නේ නැතුව, ගෞරවණීය විධියට දේශපාලනය කළ හැකියි; කළ යුතුයි කියන කාරණය මුළු රටටම, මුළු සමාජයටම, ඒ වාගේම සියලුම දේශපාලනයන්ට ඉතාමත්ම සුවිශේෂී ආදර්ශයක් වනවැන්නි විතරක් නොවෙයි ජීවිතයෙහි ලබා දුන් ශ්‍රේෂ්ඨ උතුමෙක් හැටියට අපි දයා වී. පස්කුවල් මැතිතුමා හඳුන්වනවා; පිළිගන්නවා.

සෑම විටම එතුමා නියෝජනය කළේ එක්සත් ජාතික පක්ෂයට එරෙහි දේශපාලන මතවාදයි. එතුමා සමඟි පෙරමුණු ආණ්ඩුව නියෝජනය කළත්, එතුමා මහජන එක්සත් පෙරමුණු ආණ්ඩුව නියෝජනය කළත්, එතුමා ශ්‍රී ලංකා නිදහස් පක්ෂයේ සාමාජිකයෙක් වුණත් මගේ දිස්ත්‍රික්කය නියෝජනය කළ එක්සත් ජාතික පක්ෂ මන්ත්‍රීවරුන්ගේ වාගේම මුළු රට තුළම එතුමා කෙරෙහි සැම විටම ගෞරවණීය හැඟීමක් තිබුණා. එතුමා පසුගිය වසරේ අභාවප්‍රාප්ත වුණු වෙලාවේ ඒ මතකය නැවත අලුත් වුණා. එක්සත් ජාතික පක්ෂිකයෝ එතුමාගේ ඉතිහාසය ගැන, එතුමා මතුගම ඉඳලා බස් එකේ කළුතරට ඇවිල්ලා, කළුතර ඉඳලා කෝවිලියෙන් කොළඹ පාර්ලිමේන්තුවට පැමිණි ඉතිහාසය පිළිබඳව නිති පතා කථා කළා. අද අපේ දිස්ත්‍රික්කය නියෝජනය කරන ඇතැම් දේශපාලන බලවතුන් ජීවත් වන විලාසය, ඔවුන්ගේ හැසිරීම සහ වරප්‍රසාද පාවිච්චි කරන ආකාරය දිනා බලා, "බලන්න, දයා වී. පස්කුවල් මැතිතුමා වැනි ශ්‍රේෂ්ඨ උතුමන්ලා මේ පාර්ලිමේන්තුව නියෝජනය කරන කොට නම් ඔහොම තිබුණේ නැහැ" කියා ඒ අය සඳහන් කරනවා. මේ පාර්ලිමේන්තුව නියෝජනය කළ, මතුගම විතරක් නොවෙයි ඒ මුළු ප්‍රදේශයම - රයිගම් කෝරළය, පස්සොදුත් රට - නියෝජනය කළ වැදගත්, ගුණවත්, ආදර්ශවත් දේශපාලනයෙක් හැටියට එතුමා අදත් හඳුන්වනවා.

එතුමා වෙනුවෙන් එතුමාගේ පවුලේ ඥාතීන් විශාල පිරිසක් අද මේ පාර්ලිමේන්තුවට පැමිණිලා ඉන්නවා. ඒ අය මුළු මතුගම ප්‍රදේශයේ සහ ඒ අවට ප්‍රදේශවල විශාල වශයෙන් ගෞරවයට ලක් වුණු වෘත්තිකයන් වන අතර, ඒ ප්‍රදේශවල ජනතාවගේ ජීවිතයේ සුව පහසුව උදෙසා අදටත් කැපවීම් කරන ශ්‍රේෂ්ඨ පවුලක්. තමන්ගේ පවුලේ ජ්‍යෙෂ්ඨ නායකයා, දයා වී. පස්කුවල් මැතිතුමා රටට කළ සේවය පිළිබඳව ඔවුන් ආධිමිතර වෙන්නට ඕනෑ. ජනතා වරමින් ලැබෙන වරප්‍රසාදයන් පිළිබඳව දේශපාලනය කළ පතා කළ යුතුයි. ජනතාවගේ මුදලින්

[ගරු අජිත් පී. පෙරේරා මහතා]

ලැබෙන දීමනාවන් පිළිබඳව කල්පනා කළ යුතුයි. ඒ වාගේම ජනතාව මොන තරම් දෙයක් මහජන නියෝජිතයාගෙන්, විශේෂයෙන්ම පාර්ලිමේන්තු මන්ත්‍රීවරයාගෙන් බලාපොරොත්තු වෙනවාද කියන කාරණය ගැන කල්පනා කළ යුතුයි.

ඒ වාගේම එතුමා ගුරුවරයෙක් විධියට ජීවිතය පටන් ගෙන, හොරවල ප්‍රදේශය නියෝජනය කරමින් ගම්පහාවට තේරී පත් වී දේශපාලන ජීවිතය ආරම්භ කළා. 1956 දී එස්.ඩබ්ලිව්.ආර්.ඩී. බණ්ඩාරනායක මැතිතුමා ලබා ගත් ඡන්ද සංඛ්‍යාවට පසුව දෙවැනි තැනට වැඩිම ඡන්ද ලබා ගත්තේ මතුගම ආසනය නියෝජනය කළ පස්කුවල් මැතිතුමායි. ඒකෙන් අපට පෙනෙනවා, එතුමා ජනතාව සමඟ මොන තරම් සමීපව කටයුතු කළාද කියලා.

දේශපාලනය තුළ ජය පරාජය දෙකම තිබෙනවා. එතුමා මැන කාලයේදී සිහළ උරුමය පක්ෂය සමඟ දේශපාලනය කළා. බොහොම වියපත් වයසේදී, මා හිතන හැටියට අවුරුදු අනුවිදි විතර එතුමා නැවත වතාවක් ඡන්දය ඉල්ලුවා, තිලක් කරුණාතිලක මැතිතුමා සමඟ. මා හිතන්නේ නැහැ, එතුමාට ජයග්‍රහණය පිළිබඳ හැඟීමක් තිබුණාය කියලා. එතුමාට තිබුණේ මිනිසුන් සමඟ ක්‍රියාකාරීව ජීවත් වීමේ සහ අදාළ කාලයේ රටේ මතු වන හැඟීම් සමඟ ඒකාත්මික වීමේ අවශ්‍යතාවයි. එතුමා බොහොම ක්‍රියාකාරී ජීවිතයක් ගත කළා; ආදර්ශවත් ජීවිතයක් ගත කළා. ඒ නිසා සිය වසක් අප සමඟ ජීවත් වන්නට එතුමාට වාසනාව තිබුණා. ඒක එතුමාගේ වාසනාව පමණක් නොවෙයි, මතුගම ඇතුළු කඳුතර දිස්ත්‍රික්කයේ මුළු මහත් ජනතාවගේම වාසනාවක්.

ඒ විතරක් නොවෙයි, ගරු නියෝජ්‍ය කාරක සභාපතිතුමනි. එතුමා 1970-1977 ආණ්ඩුවේ අධිකරණ නියෝජ්‍ය ඇමති ධුරය දැරුවා. එතුමා නීතිඥවරයෙක් නොවෙයි. නීතිඥවරයෙක්ම අධිකරණ ඇමති ධුරය දරන්න ඕනෑය කියන මතයක් මේ සමාජයේ තිබෙනවා. නීතිඥවරයකු වශයෙන් මා මෙම මතයට විරුද්ධ කෙනෙක්. ගරු රත්නසිරි වික්‍රමනායක මැතිතුමනි, නීතිඥවරුන් මේ ධුරය දරන කොට තමන්ගේ වෘත්තීය කෙරෙහි අනවශ්‍ය තරම් පක්ෂපාතිත්වයක් දක්වනවා. ජනතාවගේ අවශ්‍යතාවලට වඩා ඒ වෘත්තීය කාරණා පිළිබඳව තිබෙන අවශ්‍යතා ගැන කටයුතු කරන බව මේ පාර්ලිමේන්තුවට පැමිණ ගත කළ පසු ගිය අවුරුදු තුන ඇතුළත මා තේරුම් අරගෙන තිබෙනවා. මේ අවුරුදු තුන ඇතුළත අධිකරණ අමාත්‍ය ධුරය පළමුව දරපු, වෘත්තීය නීතිඥවරයකු නොවන ඒ ගරු අමාත්‍යතුමාගේ කාලය සහ වර්තමානයේ නීතිඥවරයකු එම ධුරය දරන කාලය සසඳන විට, අධිකරණ කටයුතු පිළිබඳ උපදේශක කාරක සභාවට නීතිපතා ක්‍රියාකාරීව සහභාගී වන පුද්ගලයකු වශයෙන් මට නම් හොඳටම හැඟී තිබෙනවා, රටේ මිනිසුන්ගේ යුක්තිය පසිඳලීමේ කටයුත්තේදී සැබෑ යථාර්ථය සහ ප්‍රශ්න පිළිබඳව තේරුම් ගැනීමට නීතිඥ වෘත්තීය නොවන වෙනත් වෘත්තීයයක යෙදෙන විද්වතුන් අධිකරණ ඇමති ධුරය දැරීම වඩාත්ම සුදුසුයි කියා. කවදා හෝ දවසක ඒ පිළිබඳ නිර්දේශයක්, අදහසක් ප්‍රකාශ කරන්න කියනවා නම්, මා කියනවා අධිකරණ අමාත්‍ය ධුරය නීතිඥ වෘත්තීය දරන්නකුට දිය යුතු ම නැහැ කියලා. නීතිඥවරයකු එම ධුරය දැරුවොත් තමන්ගේ වෘත්තීය කෙරෙහි මිසක්, මහ ජනතාව කෙරෙහි ගත යුතුව ඇති එඬිතර පියවර ගැනීමට පසුබට වන බව මා දන්නවා. වසර ගණනාවක් තිස්සේ සකස් කරලා, රජයේ ප්‍රතිපත්ති වශයෙන් අනුමත කරපු පනත් කෙටුම්පත් මේ පාර්ලිමේන්තුවට ඉදිරිපත් නොවන්නත් මේ තත්ත්වය හේතු වෙලා තිබෙනවා. දයා වී. පස්කුවල් මැතිතුමා එක්ක සමකාලීනව කටයුතු කරපු රත්නසිරි වික්‍රමනායක මැතිතුමා ඒ කරුණ ගැනත් මට වඩා හොඳට දන්නවා ඇති. එතුමා අධිකරණ නියෝජ්‍ය අමාත්‍ය ධුරය දරන කාලයේ මා පාසලේ ප්‍රාථමික අංශයේ ඉගෙන ගන්නා කුඩා දරුවෙක්. මා දන්නේ, කියවපු ඉතිහාසයයි. නමුත් ගරු රත්නසිරි වික්‍රමනායක මැතිතුමා ඒ අත්දැකීම් හරියටම දන්නවා ඇති.

1973 යුක්තිය පසිඳලීමේ පනත මගින් මේ රටේ විප්ලවයක් ඇති කරන්න උත්සාහ කළා. අවසානයේ 1977 දී ඒ විප්ලවය ආපසු හැරවුණා. මේ රටේ යුක්තිය ඉටු වීම පිළිබඳව දැවැන්ත ප්‍රශ්නයක් තිබෙනවා. නීතිඥවරුන්ගේ දෘෂ්ටි කෝණයෙන් නොබලා ඒ ප්‍රශ්නය විසඳීම සඳහා වූ ඉඩ කඩක් අවශ්‍යයි. දයා වී. පස්කුවල් මැතිතුමා වැනි අය එවැනි ප්‍රශ්න දිහා ජනතාවගේ ඇසින් බලන්නට කටයුතු කළා. ඒ ඉතිහාසය අපි මතක් කරන්නේ බොහොම ගෞරවයෙන් හා කෘතඥතා පූර්වකවයි.

ගරු නියෝජ්‍ය කාරක සභාපතිතුමනි, ඒ වාගේම, බිම් මට්ටමින් දේශපාලනය පටන් ගත්ත දේශපාලනඥයන් සහ ඉහළින් කඩා වැටුණු දේශපාලනඥයන් අතර වෙනස පස්කුවල් මැතිතුමාගේ ජීවිතයෙන් අපට හඳුනා ගන්න පුළුවන්. ඉතාම සරල, නිර්ව්‍යාජ ගම් සභා දේශපාලනය තුළ ලැබූ අත්දැකීම් ජාතික දේශපාලනයේ දැවැන්ත වෘක්ෂයක් බවට පත් වුණාට පස්සේත් පස්කුවල් මැතිතුමාගේ ජීවිතය තුළ තිබුණා. සාමාන්‍ය අභි-සක මිනිසුන්ගේ ඇසුර එතුමා ප්‍රිය කළා; ඒකෙන් ආස්වාදයක් ලැබුවා. පසු කාලයක එතුමාට විවිධ වරප්‍රසාද සහ තනතුරු ලබා දීම සඳහා යෝජනා වුණු විට එතුමා තෝරා ගත්තේ අභි-සක ගැමියා සමග සරල දිවි පැවැත්මක් ගත කිරීමට හැකියාව ඇති යෝජනායි. එවැනි ශ්‍රේෂ්ඨ මිනිසුන් දේශපාලනඥයකු වුණත් නැතත් මේ රටට වැදගත්. එතුමන්ලාගේ ජීවිතයෙන් ලැබෙන ආදර්ශය අපි කාටත් වැදගත්.

ගරු නියෝජ්‍ය කාරක සභාපතිතුමනි, මේ රටේ පාර්ලිමේන්තු දේශපාලනය තුළ නොමැකෙන සටහනක් තැබූ, පක්ෂ විපක්ෂ කාගේත් ගෞරවයට ලක් වුණු, මේ රටේ අභි-සක දුක් විඳින මිනිසුන්ගේ වේදනාව හඳුනා ගත්, ජීවිතය අවසානය වන තෙක්ම එක ප්‍රතිපත්තියක, එක ස්ථාවරයක හිටපු ඒ ගෞරවණීය මහා දේශපාලනඥයා වන දයා වී. පස්කුවල් මැතිතුමාට අපේ ගෞරවය, ප්‍රණාමය පළ කරමින් මා නතර වෙනවා. බොහොම ස්තූතියි.

[අ.හා. 2.16]

ගරු මෙත්‍රිපාල සිරිසේන මහතා (සෞඛ්‍ය අමාත්‍යතුමා)

(மாண்புமிகு மைத்திரிபால சிறிசேன - சுகாதார அமைச்சர்)

(The Hon. Maithripala Sirisena - Minister of Health)

ගරු නියෝජ්‍ය කාරක සභාපතිතුමනි, ශ්‍රී ලාංකික දේශපාලනයේ සැබෑ මානව හිතවාදියකු මෙන්ම, 1956 මේ රටේ ජනතා ආණ්ඩුවක් බිහි කිරීමට එස්.ඩබ්ලිව්.ආර්.ඩී. බණ්ඩාරනායක මැතිතුමා සමඟ දේශපාලන ව්‍යාපාරයේ සිටි යුග පුරුෂයෙකු පිළිබඳවයි අපි අද කථා කරන්නේ. දයා වී. පස්කුවල් මැතිතුමා මේ රටේ අද සිටින දේශපාලනඥයන්ට සැබෑ ආදර්ශවත් චරිතයක්.

අපේ ශ්‍රී ලංකා නිදහස් පක්ෂයේ නිර්මාතෘවරයාණන් වූ එස්.ඩබ්ලිව්.ආර්.ඩී. බණ්ඩාරනායක මැතිතුමා 1956 දී පිහිටු වූ ජනතා රජය තුළින් මේ රට තුළ සැබෑ පරිවර්තනයක්, විප්ලවීය වෙනස්කමක් සහ ආර්ථික, සමාජ හා දේශපාලන සංස්කෘතියේ යුග පෙරළියක් කරන්නට හැකි වූ බව මේ රටට ආදරය කරන සෑම කෙනෙකුම දන්නවා. අපි බ්‍රිතාන්‍ය පාලනයෙන් නිදහස ලැබුවත්, බ්‍රිතාන්‍ය පාලනයේ සෙවණැලි නිසා අපේ දේශීයත්වය, අපේ සංස්කෘතිය, සැබෑ වූ අපේකම පිළිබඳ හැඟීම් සියල්ල යටපත් වී තිබූ යුගයක් තිබුණා. බ්‍රිතාන්‍ය පාලනය අපට නිදහස ලබා දුන්නත් බ්‍රිතාන්‍ය නීතිරීති සමඟ බ්‍රිතාන්‍ය දේශපාලන පසුබිමක් තුළයි එදා අපට වැඩ කටයුතු කරන්නට සිද්ධ වෙලා තිබුණේ. ඒ යුගය වෙනස් කරලා අපට අපේ කියන රටක් තුළ, අපේ කියන ආණ්ඩුවක් තුළ අපේ රටේ අවශ්‍ය වෙනස්කම් කරන්නට 1956 දී පත් වූ ජනතා ආණ්ඩුව සමත් වුණා.

දයා වී. පස්කුවල් මහත්මයා කියන්නේ දේශපාලනඥයකු වාගේම වෘත්තීය ගුරුවරයෙක්. එතුමා තුළ තිබූ සැබෑ මානව

හිතවාදී බව මේ රටේ අද සිටින දේශපාලනඥයන් පැහැදිලිව අධ්‍යයනය කළ යුතු වෙනවා. දේශපාලනඥයා සැබෑ ලෙස මිනිසුන්ට ආදරය කරනවාද, මිනිසුන්ට සෙනෙහසට සිටිනවාද, මිනිසුන්ට සමීප වනවාද කියන කාරණාව අපි සලකා බැලිය යුතු වෙනවා. මට මීට පැයකට පමණ පෙර ලැබුණු, "සියවසක මතක" කියන පොතේ එක තැනක, "අපි දේශපාලනය කියලා ප්‍රභූත්වයක් බලාපොරොත්තු වුණේ නැහැ. අපි දේශපාලනයට ආවේ අනෙක් අය පාලනය කිරීමේ අදහසින් නොවේ, සමාජ මෙහෙවරක් කිරීමටයි" යනුවෙන් සඳහන් වනවා. බොහෝ වෙලාවට අද ප්‍රභූත්වය බලාපොරොත්තු වන්නේ දේශපාලනඥයන් පමණක් නොවෙයි. සමාජයේ විවිධ ක්ෂේත්‍රවල සිටින අය ප්‍රභූත්වය බලාපොරොත්තු වෙනවා. 1956 දී එස්.ඩබ්ලිව්.ආර්.ඩී. බණ්ඩාරනායක මැතිතුමා එදා සහ, වෙද, ගුරු, ගොවි, කම්කරු කියන පංච මහා බලවේගයක් සමඟ බලයට පත් වුණා.

විශේෂයෙන්ම බමුණු කුලය බිඳ හෙළීම කියන ඒ ශ්‍රේෂ්ඨ කියමනක් සමඟ බ්‍රිතාන්‍ය පාලන සමයේ පාරම්පරිකව සම්ප්‍රදායිකව මේ රටේ තිබුණු ඒ වැඩිවසම් ක්‍රමය අවසන් කරලා නව යුගයක් උදා කරන්නට එදා පුළුවන්කම ලැබුණු බව අපි දන්නවා. ඒ නව යුගයක උදාවේ සැබෑ ශ්‍රේෂ්ඨ මානව හිතවාදියෙක් තමයි දයා ටී. පස්කුවල් කියලා කියන්නේ. විශේෂයෙන්ම ශ්‍රී ලංකා නිදහස් පක්ෂයේ ලේකම්වරයා හැටියට මා කියන්නට ඕනෑ, දයා ටී. පස්කුවල් කියලා කියන්නේ ශ්‍රී ලංකා නිදහස් පක්ෂයේ දේශපාලන ප්‍රතිපත්තිය සහ දර්ශනය තුළ සැබෑ වූ ශ්‍රී ලංකා නිදහස් පාක්ෂිකයෙක් බව. ශ්‍රී ලංකා නිදහස් පක්ෂය දකින්නට, ශ්‍රී ලංකා නිදහස් පක්ෂයේ ප්‍රතිපත්ති දකින්නට, ශ්‍රී ලංකා නිදහස් පක්ෂයේ දර්ශනය දකින්නට දයා ටී. පස්කුවල් වර්තය අධ්‍යයනය කළ යුතු යි; දයා ටී. පස්කුවල් වර්තය පසුපස යා යුතුයි.

පසුගිය වසර ගණනාවක් තුළ ශ්‍රී ලංකා නිදහස් පක්ෂයේ වාර්ෂික මහා සමුළුවලදී එතුමාගේ ජීවන චරිතය, දේශපාලනය අගය කරමින් එතුමාට අපි සම්මාන පිරිනැමුවා. එස්.ඩබ්ලිව්.ආර්.ඩී. බණ්ඩාරනායක මැතිතුමාගේ යුගයේ එතුමාට සමීපතම සැබෑ මිත්‍රයකු වූ දයා ටී. පස්කුවල් මැතිතුමා, සිරිමාවෝ බණ්ඩාරනායක මැතිනියගේ යුගයේත් එතුමියගේ ඉතාමත්ම ළඟින් සිටි සැබෑම හිතවතකු වුණා. ඉන්පසුව අපේ පක්ෂ නායකත්වයට පත් වුණු චන්ද්‍රිකා කුමාරතුංග මැතිනියත් එතුමා සමඟ ඉතාම සමීප සම්බන්ධතාවක් පැවැත්වුවා. දයා ටී. පස්කුවල් මැතිතුමා අපේ අතිගරු ජනාධිපති මහින්ද රාජපක්ෂ මැතිතුමා සමඟ දීර්ඝ කාලීන සම්බන්ධකම් තිබුණු, එතුමාට ඉතාමත්ම කිට්ටු හිතවතෙක්; මිත්‍රයෙක්. බොහෝ වෙලාවට මහින්ද රාජපක්ෂ ජනාධිපතිතුමා, අපේ දේශපාලන සාකච්ඡා තුළ කියපු දෙයක් තමයි, අද සිටින නව පරපුර දේශපාලනයට එන විට දයා ටී. පස්කුවල් වර්තය ආදර්ශයට ගන්නය කියන එක. ඒ නිසා තමයි එතුමාට අපි ගෞරව කළේ, සම්මාන පිරිනැමුවේ.

පසුගිය අවුරුදු 40කට වැඩි කාලයක් මා දයා ටී. පස්කුවල් මැතිතුමාට පෞද්ගලිකව දැන හැඳිනගෙන සිටියා. එතුමා අභාවයට පත් වීමට පෙර ගෙවී ගිය අවුරුදු කිහිපය තුළ වරින් වර එතුමාට මට හමු වුණා. එතුමා අපේ පක්ෂයේ සම්මේලනවලට ආවා. එතුමා අසනීප තත්ත්වයෙන් සිටි සමහර අවස්ථාවලත් ශ්‍රී ලංකා නිදහස් පක්ෂයේ උත්සව, සම්මේලන කිසිවක් අමතක කළේ නැහැ. එතුමාට ශක්තියක් තිබුණු හැම වෙලේම එතුමා නිල් කොඩිය දකින්නට ඒ අබියසට ආවා. නිල් කොඩිය රැගෙන මේ රටේ වාම ප්‍රගතිශීලී දේශපාලන ව්‍යාපාරය තුළ සැබෑ මානව හිතවාදියෙකු ලෙස කටයුතු කළ දයා ටී. පස්කුවල් මැතිතුමා අප අතරින් වෙන් වීම පිළිබඳව ශ්‍රී ලංකා නිදහස් පක්ෂයේ වාගේම රජයේ ඇමතිවරයෙකු හැටියට මගේ බලවත් සංවේගය සහ ශෝකය මේ ගරු සභාවේදී ප්‍රකාශ කරනවා. ඒ වාගේම එතුමාගේ පවුලේ ඥාතීන්, හිතවතුන් ඇතුළු ඒ සියලු දෙනාටම අපගේ බලවත් ශෝකය ප්‍රකාශ කරමින් මම නවතිනවා. ස්තූතියි.

[අ.භා. 2.24]

ගරු රත්නසිරි වික්‍රමනායක මහතා (යහපාලනය හා යටිතල පහසුකම් අමාත්‍යතුමා)

(மாண்புமிகு ரத்னசிரி விக்கிரமநாயக்க - நல்லாட்சி மற்றும் உட்கட்டமைப்பு அமைச்சர்)

(The Hon. Ratnasiri Wickramanayaka - Minister of Good Governance and Infrastructure)

ගරු නියෝජ්‍ය කාරක සභාපතිතුමනි, දයා ටී. පස්කුවල් මහතා පිළිබඳව ඔබතුමා ඉදිරියේ තබන ලද අදහස්වලට ඉතාමත් නිහතමානීව මාද එකඟ වනවා. අපේ දිස්ත්‍රික්කයෙන් මේ පාර්ලිමේන්තුව නියෝජනය කළ එක පැත්තකින් ශ්‍රේෂ්ඨ, අනික් පැත්තෙන් ජ්‍යෙෂ්ඨ මන්ත්‍රීවරයෙක් ගැනයි අපි මේ කථා කරන්නේ. එතුමා ඉතාමත්ම වාමී ජීවිතයක් ගත කළා. ඒ වාමී ජීවිතය තමයි එතුමා ගැන කථා කරන කොට අපට හැම තිස්සේම මතක් වෙන්නේ. 1956 වර්ෂයේදී ඇති වුණු සාමකාමී විප්ලවය බිහි කරන්නට දයා ටී. පස්කුවල් මැතිතුමා වාගේ අය විශාල ශක්තියක් දුන්නා. වාමී ජීවිතය කොතැනද, එතැන දයා ටී. පස්කුවල් මැතිතුමා සිටියා. එතුමා ජීවත් වුණු මතුගම ප්‍රදේශයට කවදාවත් එතුමා බරක් වූයේ නැහැ. කිසිම බරක් නැතිව, කාටත් හොඳ ආදර්ශයක් දෙමින්, හොඳ ආගමික නායකයකු හැටියට එතුමා සැහෙන කාලයක් ජනතාව එක්ක වැඩ කරපු බව මා අවධාරණයෙන් කිව යුතුයි. අපේ අපීත් පී. පෙරේරා මන්ත්‍රීතුමා පළ කළ අදහස් ගැන මාද එතුමාත් එක්ක එකඟ වනවා. මම දයා ටී. පස්කුවල් මැතිතුමාට ළඟින් ආශ්‍රය කළා. අපි අදහස් හුවමාරු කර ගත්තා.

එතුමා හැම දාම මාත් එක්ක කියපු කාරණයක් තිබුණා. "අපට පුළුවන් නම් මේ වාමී ජීවිතය ප්‍රචලිත කරන්න අපේ ප්‍රශ්න කොච්චර නිරාකරණය වෙනවාද?" කියලා එතුමා මගෙන් ඇහුවා. අනවශ්‍ය ප්‍රශ්න ඇති වෙන්න, ඇති වෙන්න වාමී ජීවිතයෙන් බැහැරව යන්න වෙනවාය කියන මතයේ එතුමා හිටියා. එතුමාට වුවමනා වුණේ කාටවත් ඊර්ෂ්‍යා කරන්න නොවෙයි. එතුමාට වුවමනා කළේ කවුරුත් සැපවත් මාවතකට යොමු කර, ඒ ඔස්සේ ඔවුන්ගේ ජීවිත අරගෙන යන්නයි.

1956 දී ඇති වුණු සාමකාමී විප්ලවය නිසා මුළු සමාජයම කිහි කැවුණා. කාලයක් තිස්සේ අපි අගය කරපු සිරිත් විරිත්වලට යළිත් වරක් පණ දෙන්නට අපට හැකි වුණා. යළිත් වරක් ගොක් කොළයට තැන ආවා; කිරිබත් කැල්ලට තැන ආවා; අපේ භාෂාවට තැන ආවා; සාමාන්‍ය මිනිසාට තැනක් ආවා. ඒ සෑම අවස්ථාවකදීම පස්කුවල් මහත්මයා ඉදිරියෙන් හිටියා. ගරු මෙමුණිපාල සිරිසේන ඇමතිතුමා කිවවා වාගේ නිල් කොඩිය ඔසවා ගෙන තමයි සෑම තැනකටම ගියේ. මනුෂ්‍ය ජීවිතය ගැන හොඳ අදහස් අනුව කල්පනා කරලා තීන්දු ගත්තා වාගේම පක්ෂ ගැනත් එතුමාගේ චින්තනය වෙනස් වුණා. අවශ්‍ය වෙලාවට, අවශ්‍ය තැනදී දේශපාලන වශයෙන් තීරණ ගත්තා. ඒ බුද්ධිය එතුමාට තිබුණා. එම නිසා මේ ශ්‍රේෂ්ඨ නායකයා නැති වීම ගැන, මේ ජ්‍යෙෂ්ඨ නායකයා නැති වීම ගැන අපි කනගාටු වෙනවා. ගරු නියෝජ්‍ය කාරක සභාපතිතුමනි, මේ ශෝක යෝජනාවට පාර්ශ්වකරුවෙකු හැටියට තමුන්නාන්සේලාත් එක්ක එකතු වෙන්නට මටත් අවසර දෙන්න. බොහොම ස්තූතියි.

[අ.භා. 2.29]

ගරු පාලිත තෙවරප්පෙරුම මහතා

(மாண்புமிகு பாஸித தெவரப்பெரும)

(The Hon. Palitha Tewarapperuma)

ගරු නියෝජ්‍ය කාරක සභාපතිතුමනි, කළුතර දිස්ත්‍රික්කයට ඉමහත් සේවයක් කරමින් ඉතාම නිහතමානී ජීවිතයක් ගත කළ දයා ටී. පස්කුවල් මහතාගේ අභාවය වෙනුවෙන් ශෝකය පළ කරන මේ මොහොතේ, මතුගම ආසනය නියෝජනය කරන

[ගරු පාලිත තෙවරප්පෙරුම මහතා]

පාර්ලිමේන්තු මන්ත්‍රීවරයෙකු වන මටත් එතුමා ගැන වචන ස්වල්පයක් කථා කරන්න අවස්ථාව ලබා දීම ගැන මුලින්ම මගේ ස්තූතිය ඔබතුමාට පුද කර සිටිනවා. එතුමා සිය දේශපාලන දිවියේදී ජනතාව වෙනුවෙන් උපරිම ලෙස සේවය කළා. එතුමා අවුරුදු 100ත් ඉක්මවා ජීවත් වුණා. එවන් ශ්‍රේෂ්ඨ දේශපාලනඥයෙකු වූ හිටපු පාර්ලිමේන්තු මන්ත්‍රී දයා ටී. පස්කුවල් මහතා ගැන මේ මොහොතේ කථා කරන්න ලැබීම මම අගය කොට සලකනවා. එතුමා ගත කළ ජීවිතය පිළිබඳව මටත් හොඳ අත්දැකීමක් තිබුණා.

1956 සිට 1977 දක්වා -අවුරුදු 21ක්- ශ්‍රී ලංකාවේ පාර්ලිමේන්තුව නියෝජනය කළ මතුගම හිටපු මන්ත්‍රී දයා ටී. පස්කුවල් මහතාගේ සියවසක දේශපාලන දිවිය අමුතුව ආකාරයේ එකක්. එතුමාගේ ඒ ජීවන වර්තයේ හැඩ ගැස්ම ආචාර්ය ඊ. ඩබ්ලිව්. අදිකාරම් නමැති ආර්ථිකඥයාගේ දිවියෙන් ලද ආභාෂයෙන් ඇති වූවක්. මතුගම හිටපු මේ මන්ත්‍රීතුමා මුදල් උප ඇමති, කර්මාන්ත හා වෙළඳ උප ඇමති සහ පාර්ලිමේන්තු කාරක සභාවේ නියෝජ්‍ය සභාපති යන ධුර දරමින් තම ජීවිතයෙන් රටට ආදර්ශයක් ලබා දුන්නා. එහෙම ආදර්ශයක් දෙන ජීවිත මේ දේශපාලන තලයේ අද නම් දකින්න නැහැ. එවැනි ආදර්ශවත් ජීවිතයක් තමයි අපේ දයා ටී. පස්කුවල් මැතිතුමා ගත කළේ. එතුමාගේ ජීවන වර්තය වත්මන් දේශපාලනයේ යෙදෙන ඇත්තන්ට මහත් ආදර්ශයක් වනවා නොඅනුමානයයි.

එතුමාගේ ජීවන වර්තය ගැන ලියන ලද "සියවසක මතක සටහන්" නමැති පොතේ, "එතුමාගේ වර්තය වත්මන් දේශපාලනයේ යෙදෙන ඇත්තන්ට ආදර්ශයක් සපයන්නේය. යාන වාහන, ආරක්ෂක පරිවාරකයන්, ධනය, බලය, කීර්තිය වැනි දේශපාලන රෝගාබාධයන්ගෙන් එතුමා පීඩා වින්දේ නැත" කියා සඳහන් කර තිබෙනවා.

ගරු නියෝජ්‍ය කාරක සභාපතිතුමනි, මේ කියන දේශපාලන රෝගාබාධ එතුමාගේ ජීවිතයේ තිබුණේ නැහැ. අප ඒ බව හොඳාකාරවම දැක්කා. මමත් මතුගම ප්‍රදේශයේ ජීවත් වුණු පුද්ගලයෙක්. 2002 වසරේ මතුගම ප්‍රාදේශීය සභාවේ සභාපතිවරයා වශයෙන් කටයුතු කරන්න මට අවස්ථාවක් ලැබුණා. මම ඒ ප්‍රාදේශීය සභාවේ කටයුතු භාර ගත්ත වෙලාවේ, ඇත්තටම ඒ සංවර්ධන කටයුතු කරන්න යම් යම් අපහසුකම් තිබුණා. නමුත් දයා ටී. පස්කුවල් මැතිතුමා කිසිම පහසුකමක් -යාන වාහන, යන්ත්‍ර සූත්‍ර- නැතිව මතුගම ආසනය පුරා සංවර්ධන කටයුතු කර තිබුණේ කොහොමද කියා අපට අදහා ගන්නවත් බැහැ, ගරු නියෝජ්‍ය කාරක සභාපතිතුමනි.

එතුමා හැම ගමකටම යන්නට පාරවල් සකස් කර දුන්නා. අද කළුතර දිස්ත්‍රික්කයෙන් මොන තරම් ඇමතිවරු, පළාත් සභා මන්ත්‍රීවරු, ප්‍රාදේශීය සභා මන්ත්‍රීවරු පත් වුණත් එතුමා මතුගම ප්‍රදේශයේ හදපු පාරවල්වල සියයට 10කවත් සංවර්ධන කටයුතු සිදු වෙලා නැහැ. ගරු නියෝජ්‍ය කාරක සභාපතිතුමනි, මම ඒ ප්‍රාදේශීය සභාවේ සභාපති හැටියට අවුරුදු දෙකක් කටයුතු කළා. ඒ සියලු පාරවල් සංවර්ධනය කරන්න අපටත් හැකියාවක් ලැබුණේ නැහැ. ගරු නියෝජ්‍ය කාරක සභාපතිතුමනි, මමත් උදේ පාන්දර 3.00ට විතර නැඟිටලා මුළු දවසම මතුගම බල ප්‍රදේශයේ වැඩ කළ සභාපතිවරයෙක්. ඒ කළ ක්‍රියාවලිය හරහා තමයි, මටත් හිර ගෙයක් ඇතුළේ ඉඳලා හරි අද පාර්ලිමේන්තුවට එන්න පුළුවන් වුණේ.

අපේ මතුගම ප්‍රදේශයේ උගුල්වැටි කන්ද, සාම කන්ද, බිලින්ගහකන්ද, මළමිරිස්කන්ද වාගේ කඳු විශාල ප්‍රමාණයක් තිබෙනවා. කඳුමයි තිබෙන්නේ. එක දවසක් පාන්දර මම මැෂින් එහෙම අර ගෙන උගුල්වැටියේ යන කොට අවුරුදු සියය ඉක්මවා

සිටි අපේ දයා ටී. පස්කුවල් මැතිතුමා තනියෙන් උගුල්වැටි කන්ද උඩ සිටියා. ගමේ මිනිස්සු බලන්න ගිහින් සිටියා. පුදුම විධියට ආදර්ශයක් ලබා දුන්තු මන්ත්‍රීවරයෙක් තමයි අපේ දයා ටී. පස්කුවල් මැතිතුමා කියන්නේ.

එතුමාගේ ජීවිත කාලය තුළ එතුමා මේ රටේ කිසිම දෙයක් ගත්ත පුද්ගලයෙක් නොවෙයි. ඒක අප හොඳටම දන්නවා. එතුමා රටින් දෙයක් ගත්ත පුද්ගලයෙක් නොව රටට යමක් දුන්නු පුද්ගලයෙක්. අපට එතුමාගේ වර්තය ගැන ආඩම්බරයෙන්, අභිමානයෙන් කථා කරන්න පුළුවන්. ඒ අභිමානය, ඒ ආඩම්බරය ඉතිරි කරලා තමයි එතුමා දැයෙන් සමු ගන්නේ.

ගරු නියෝජ්‍ය කාරක සභාපතිතුමනි, මම තවත් සිද්ධියක් කියන්නම්. මේ සිද්ධිය වන විට එතුමාගේ වයස අවුරුදු 102ක් පමණ ඇති. දවසක් වැස්ස වෙලාවක මගේ වාහනය නැවතිලා මම මතුගම, නැබඩ පාරේ ගැරේජ් එකක් ළඟ සිටියා. මනුෂ්‍යයෙක් පාරක් සොය සොයා යනවා. මම අත්පුඩි ගහලා ඇහුවා, කාවද සොයන්නේ කියා. එතකොට මුදලාලි කෙනෙකුගේ නමක් කිව්වා. මට මතක විධියට සයිමන් මුදලාලි වගේ නමක්. ඒ මනුෂ්‍යයාත් පස්කුවල් මහත්තයා වාගේම අවුරුදු 90කට 100කට කිට්ටු වයස ඇති පුද්ගලයෙක්. ඒ මනුෂ්‍යයා මට කිව්වා, "මම සයිමන් මුදලාලි හොයනවා මහත්තයෝ" කියා. මම ඇහුවා මොකටද කියා. එතකොට කිව්වා, "පස්කුවල් මහත්තයා ලියුමක් දුන්නා" කියා. ගරු නියෝජ්‍ය කාරක සභාපතිතුමනි, ඒ ලියුම මම ගත්තා. ඒ ලියුමේ ලියලා තිබුණා, "නැබඩ මහ ගෙදර සිට, හිතවත් සයිමන් මුදලාලි, මේ මගේ හිතවතෙක්. මේ අයට රුපියල් 100ක් දෙන්න. මගේ පෙන්නේ එක ලැබුණ හැටියේ මම නැවත දෙන්නම්" කියා. එතුමා ඒ තරම් සංවේදී, ඒ තරම්ම පරිත්‍යාගශීලී පුද්ගලයෙක්.

මතුගම තිබෙන ක්‍රීඩාංගණය ඇතුළු බොහෝ දේ පස්කුවල් මහත්මයා තමන්ගේ දේපළ කැප කරලාමයි ඇති කළේ. අද ඉන්න දේශපාලනඥයන් රටේ හැම දෙයක්ම තමන්ගේ කියලා බදා ගන්නවා. නමුත් එතුමා තමන්ගේ හැම දෙයක්ම අනුන්ගේම කියා හිතලා කැප කරලා නිදහසේ බොහොම ආඩම්බරයෙන් ඇස් දෙක පියාගත්තු දේශපාලනඥයෙක්. අද ඉන්න දේශපාලනඥයන්ට එතුමා බොහොම ආදර්ශවත් වර්තයක්.

ගරු නියෝජ්‍ය කාරක සභාපතිතුමනි, මතුගම ආනන්ද ශාස්ත්‍රාලය තිබෙනවා. අද වනකොට එහි ළමයි හත්අටදහසක් විතර අධ්‍යාපන කටයුතු කරනවා. අද ඒක බොහොම දියුණු පාසලක්. එදා අදිකාරම් මැතිතුමාගෙන් අවසරයක් අරගෙන ඒ පාසල මතුගම නගරයේ ආරම්භ කරන්න හදනකොට පස්කුවල් මහත්මයාට ඉඩමක් තිබුණේ නැහැ. අදිකාරම් මැතිතුමා ඉඩම බලන්න එතකොට පස්කුවල් මහත්මයාට මතක් වුණා, එතුමාගේම ඉඩමක හදපු පන්සල. එතුමා ගිහිල්ලා නායක භාමුදුරුවෝත් සමඟ කථා කරලා ඒ පන්සලේ තමයි මතුගම ආනන්ද ශාස්ත්‍රාලය පටන්ගන්නේ. ඒක මිශ්‍ර පාසලක්. එතුමාගේ මහ ගෙදර තමයි boarding house එක හැටියට ළමයින් නවත්වාගන්නේ. ගැහැනු ළමයි වෙනම සිටියා. ඒ පාසලේ අධ්‍යාපන කටයුතු කරගෙන යනකොට ඒ පන්සලේ හිටපු පොඩි භාමුදුරුවන් ඒ පාසලේ උගන්වන්න අවසරය ඉල්ලා තිබෙනවා. ඒක මිශ්‍ර පාසලක් නිසා අපේ පස්කුවල් මහත්මයා කැමැති වෙලා නැහැ දරුවන්ට උගන්වන්න ඒ භාමුදුරුවන්ට අවසරය දෙන්න. අවසරය නොදී සිටියාම පොඩි භාමුදුරුවෝ ගිහිල්ලා පස්කුවල් මහත්මයා ගැන ලොකු භාමුදුරුවන්ට වැරදි කිව්වාම ලොකු භාමුදුරුවෝත් පස්කුවල් මහත්මයාට බැණලා තිබෙනවා, පොඩි භාමුදුරුවන්ට උගන්වන්න අවසර දෙන්නේ නැත්තේ ඇයි කියලා. ඊට පස්සේ පස්කුවල් මහත්මයා මොකක්ද කළේ ගරු නියෝජ්‍ය කාරක සභාපතිතුමනි? ගමේ තුන්හතරදෙනකු කථා කරගෙන එතුමාගේ ඉඩමක රැළි වන කල් පොඩි පොල් අතු මඩුවක් හදලා

නිබන්ධන. එහෙම කරලා මහ රූ හැමෝටම හොරෙන් ගිහිල්ලා පත්සලේ තිබුණු ඩෙස්ක් බංකු ටික අරගෙන ඇවිත් එතුමාගේ ඉඩමේ පොල් අතුටුලින් හඳුනා අර මඩුවේ තැන්පත් කරලා තිබෙනවා. උදේ පාන්දර පොඩි හාමුදුරුවෝ නැතිවලා බැලුවාම පත්සලේ ඉස්කෝලය නැහැ. ලොකු හාමුදුරුවන් ළඟට පොඩි හාමුදුරුවෝ ගිහිල්ලා කිව්වාලු, "අනේ ලොකු හාමුදුරුවනේ, පස්කුවල් මහත්මයා ඉස්කෝලේ හොරෙන් අරගෙන ගිහිල්ලා" කියලා. ගරු නියෝජ්‍ය කාරක සභාපතිතුමනි, එහෙම හොරෙන් අරගෙන ගිහිත් එතුමාගේ ඉඩමේ, එතුමාගේ මූලිකත්වයෙන් පටන්ගෙන පවත්වාගෙන යන ඉස්කෝලය තමයි අද ආනන්ද ශාස්ත්‍රාලය නමින් කළුතර දිස්ත්‍රික්කයේ මතුගම ආසනයේ මේ රටට හොඳ පුරවැසියන් බිහි කිරීම සඳහා අපේ දැයේ දරුවන්ගේ දැස් පාදන්නේ. මේ විධියට එතුමා මතුගම නගරයට විශාල වැඩ කොටසක් ඉටු කළා. මා හිතනවා, පස්කුවල් මැතිතුමා මතුගම නගරයේ කපුපු නැති පාරක් නැහැ කියා. මතුගම ප්‍රාදේශීය සභාවේ සභාපතිවරයා විධියට අවුරුදු දෙකක් තිස්සේ කටයුතු කරපු මට පාන්දර තුනට නැතිවලා ඊට පහුවෙනි දාත් මුළු දවසම වැඩ කරලාත් -එතරම් වැඩ කරලාත්- බැරි වුණා පාරකට හරියාකාරව පස් ටිකක් දමාගන්න.

අද කළුතර දිස්ත්‍රික්කය නියෝජනය කරන්න කවුරු හිටියත්, දිවංගත පස්කුවල් මහත්මයා මතුගම ආසනයේ කරපු වැඩ කොටස කරන්න කටවත් බැහැ. කිසිම පහසුකමක් නැතුව, ප්‍රතිපාදන නැතුව, ශ්‍රමදාන මට්ටමෙන්, හිතවත් කමට මිනිස්සු අල්ලාගෙන කරපු වැඩ කොටස ඉතිහාසගත වෙනවා. අපේ ගරු කුමාර වෙල්ගම ඇමතිතුමාත් මේ ගැන දන්නවා ඇති. පස්කුවල් මහතා නොකැපූ පාරක් නැහැ. එතුමාගේ නමින් තිබුණු සමහර පාරවල්වලට අද සමහර උදවිය බලෙන්ම තමන්ගේ නම ගහගෙන තිබෙනවා.

ගරු නියෝජ්‍ය කාරක සභාපතිතුමනි, මතුගම ක්‍රීඩා පිට්ටනිය එතුමාගේ පෞද්ගලික ඉඩමක්. ඒ විධියට තමන්ට අයිති හැම දෙයක්ම ජනතාවගේය කියා ඒවා දීලා අත් දෙක නිදහස් කරගෙන ඇස් දෙක පියා ගත්තු පුද්ගලයෙක් තමයි දයා ටී. පස්කුවල් මහත්මයා කියන්නේ. එතුමාගේ විශ්‍රාම වැටුප පවා වියදම් කළේ එහෙමයි. මම අද ඒ ලියුම ගෙනාවා නම් සභාගත කරන්න තිබුණා. ඒක මගේ පර්ස් එකේ තිබුණා. ඒක මම සිහිවටනයක් හැටියටයි තියා ගන්නේ. අද මට ඒක සොයා ගන්න බැරි වුණා. එතුමාගේ විශ්‍රාම වැටුපෙන් අපේ කළුතර දිස්ත්‍රික්කයේ, මතුගම ආසනයේ, ඒ ප්‍රදේශයේ දරුවන්ට ඉංග්‍රීසි අධ්‍යාපනය ලබා දුන්නා. එතුමාගේ විශ්‍රාම වැටුප අරගෙන ත්‍රී විලර් එකක නැහැලා, එතුමාගේ සහායකත්වයෙන්, එතුමාගේ වයසේ හිටපු එතුමාට උදව් කරපු අය ළඟට ගිහිල්ලා ඒ අයට මුදල් බෙදුවා. එවැනි ගති ගුණ සහිත පුද්ගල වර්තයක් තමයි දයා ටී. පස්කුවල් මහතා. අද දේශපාලනය කරන අපට එතුමාගේ වර්තය ලොකු ආදර්ශයක්. ගරු නියෝජ්‍ය කාරක සභාපතිතුමනි, ඒ වර්තය අනුගමනය කළොත් අද මේ රට මේ තත්ත්වයට පත් වන්නේ නැහැ. මේ රටේ ජනතාවට අයිති හැම දෙයක්ම තමන්ගේය කියා බදා ගෙන, මැරෙන්නේ නැහැ වාගේ ජීවත් වෙන -අද සිටින- දේශපාලනඥයන්ට මේ වර්තය හොඳ ආදර්ශයක්. අපත් ඒ වර්තය ආදර්ශයට ගෙන තමයි ජීවත් වෙන්නේ. එතුමා අපට මහ ලොකු ආඩම්බරයක්; ලොකු අභිමානයක්.

මම ප්‍රාදේශීය සභාවේ සභාපති වෙලා හිටපු කාලයේදී එතුමා මා ළඟට එනවා. මා හම්බ වෙලා කියනවා, "අනේ පුතේ, මේක මම හඳුනා පාර. ඒ පාර ගුද්ධ කරලා දෙන්න" කියා. මමත් එතුමා හඳුනා ඒ පාරවල් හඳුනා යනවා. දවසක් මම මතුගම ශ්‍රවණාගාරයේ පොඩි වැඩක් කර කර ඉන්නකොට තමන්ගේ හිතවතෙක් අරගෙන එතුමා ත්‍රී විලර් එකකින් ආවා මට මතකයි. එතකොට එතුමාගේ වයස අවුරුදු 100ත් පැනලා. බෝට්ටුවක සිද්ධියක් සම්බන්ධයෙන් මනුස්සයෙකුට වුණු අසාධාරණයක් ගැන කථා කරන්නයි එතුමා ආවේ. එතුමා කළේ මේ ලෝකෙ කිසිම

මිනිහෙක් කරන දෙයක් නොවෙයි. අද සමහර අය ඇමතිකම් දරාගෙන හිටියත්, සියලු පහසුකම් තිබුණත්, කාර්ය මණ්ඩල හිටියත් ටෙලිෆෝන් එකටවත් එන්නේ නැහැ; ගිහින් හම්බ වෙන්න බැහැ; කථා කරන්න බැහැ. තමන්ට මන්ත්‍රිකමක්වත් නැතිව, කිසිම පහසුකමක්වත් නැතිව, අනුන්ගේ ත්‍රී විලර් එකක නැහැලා ඇවිල්ලා ජනතාවගේ ප්‍රශ්න ගැන කථා කරපු පුද්ගලයෙක් තමයි එතුමා. මේ දයා ටී. පස්කුවල් වර්තය අපට මහ ලොකු ආඩම්බරයක්, අපට මහ ලොකු අභිමානයක්. දයා ටී. පස්කුවල් මැතිතුමා අවුරුදු 100ක් ජීවත් වුණු එකම පාර්ලිමේන්තු මන්ත්‍රීවරයා. "සියවසක මතක සටහන්" කියා එතුමා ගැන ලියපු පොතක් තිබෙනවා. එතුමාගේ වර්තය අද දේශපාලනඥයන් ආදර්ශයට ගන්න ඕනෑ. මේ වර්තය ආදර්ශයට ගන්නොත්, මේ රටේ සඳාචාරය කියන එක මෙව්වර කෙලෙසෙන්නේ නැහැ. එතුමාගේ වර්තය ඒ තරමටම ආදර්ශවත් වර්තයක්. ගරු නියෝජ්‍ය කාරක සභාපතිතුමනි, මතුගම ප්‍රාදේශීය සභාවෙන් දේශපාලන ජීවිතය ආරම්භ කරපු පුද්ගලයකු හැටියට, එතුමාට අනුගමනය කරපු පුද්ගලයකු හැටියට මම බොහොම සන්නේෂ වනවා, එතුමා ගැන මේ සභාවේ වචන ස්වල්පයක් කථා කරන්න අවස්ථාව ලැබීම ගැන. දයා ටී. පස්කුවල් මැතිතුමා වාගේ ශ්‍රේෂ්ඨ පුද්ගලයින් -ජනතාවගේ දෙයක් ගන්නේ නැති, තමන්ගේ විශ්‍රාම වැටුප, තමන්ගේ ඉඩකඩම් පවා ජනතාවට දෙමින් සේවයක් කරපු එතුමා වැනි දේශපාලනඥයන්- ඉදිරියේදීත් මේ රටේ බිහි වෙලායි කියා ප්‍රාර්ථනා කරමින් මා නිහඬ වනවා.

[අ.හා. 2.42]

ගරු ගීතාංජන ගුණවර්ධන මහතා (සිවිල් ගුවන් සේවා නියෝජ්‍ය අමාත්‍යතුමා)

(மாண்புமிகு கீதாஞ்சன குணவர்தன - சிவில் விமான சேவைகள் பிரதி அமைச்சர்)

(The Hon. Gitanjana Gunawardena - Deputy Minister of Civil Aviation)

ගරු නියෝජ්‍ය කාරක සභාපතිතුමනි, අප රටේ දේශපාලනයේ අවංකකම, නිහතමානිකම, වාම් බව සහ ගැමි බව නියෝජනය කරමින්, එම ගුණාංග ආරක්ෂා කරමින් ජාතික දේශපාලනයේදී දැවැන්ත මෙහෙවරක් ඉෂ්ට කරපු, 1956 මහ මැතිවරණයට ශ්‍රී ලංකා නිදහස් පක්ෂයෙන් තරඟ කර, අත්තනගල්ල ආසනයේ එස්.ඩබ්ලිව්.ආර්.ඩී. බණ්ඩාරනායක මැතිතුමා ලබා ගත් ඡන්ද ප්‍රමාණයට දෙවැනි තැනට ඡන්ද ලබා ගමිනින් ඉතාම විශිෂ්ට ජයග්‍රහණයකින් පාර්ලිමේන්තුවට මන්ත්‍රීවරයකු වශයෙන් එකතු වුණු අපේ ගරු දයා ටී. පස්කුවල් මැතිතුමාගේ අභාවය පිළිබඳ ශෝක යෝජනාවට මහජන එක්සත් පෙරමුණ හැටියටත්, එතුමා නියෝජනය කරපු ඒ ආසනයේ ඒ සියලු දෙනා වෙනුවෙනුත් අප මේ අවස්ථාවේ එක් වන්නේ ඉතාම ගරුත්වයකිනුයි. එලෙසම අද අපට අසන්නට තිබෙන්නේ මහජන නියෝජිතයකුගේ අවුරුදු 40කට වැඩි ආදර්ශවත් ගමනක අවසානය පිළිබඳව වූ කථාවයි.

විශේෂයෙන්ම මා පළමු කොට මේ අවස්ථාවේ මහජන එක්සත් පෙරමුණේ නායක සහ ආණ්ඩු පක්ෂයේ ප්‍රධාන සංවිධායක ගරු දිනේෂ් ගුණවර්ධන මැතිතුමාගේ පෞද්ගලික ශෝක පණිවිඩය මෙම අවස්ථාවට එකතු කරනවා. එතුමා විලී රටේ සිට අද උදේත් මට කථා කරලා, ගරු දයා ටී. පස්කුවල් මැතිතුමාගේ අභාවය පිළිබඳ ශෝක යෝජනාවට පක්ෂය වෙනුවෙනුත්, එක්සත් ජනතා නිදහස් සන්ධානය වෙනුවෙනුත් එතුමාගේ ශෝකය එකතු කරන්නාය කියන දේ මතක් කරන්නට යෙදුණා.

පස්කුවල් මැතිතුමා ගැමි ප්‍රදේශයක, එකොළොස්දෙනකුගෙන් යුත් පවුලක දරුවකු හැටියට ඉපදී, ආනන්ද ශාස්ත්‍රාලය, ආනන්ද විද්‍යාලය වැනි මෙරට ජාතික නායකයන් බිහි කරපු විශිෂ්ට අධ්‍යාපන පසුබිමක අධ්‍යාපනය ලබා කෝට්ටේ ආනන්ද ශාස්ත්‍රාලයේ ගුරුවරයකු හැටියට එතුමාගේ ඒ වෘත්තීය තුළින් ජනතාවගේ දරුවන්ට දැනුම එකතු කිරීම සඳහා වූ කාර්යයට එක්

[ගරු ගීතාංජන ගුණවර්ධන මහතා]

වුණා. ඉන් අනතුරුව, එදා යුද සමයේ තිබුණු තත්ත්වයන් තුළ අදිකාරම් මැතිතුමන්ලාගේ ද සහයෝගය ඇතිව ආනන්ද ශාස්ත්‍රාලයේ කොටසක් මතුගමට ගෙන ගොස් මතුගම ආනන්ද ශාස්ත්‍රාලය ඇති කරන්නට එතුමා පුරෝගාමී වුණාය කියන වික අපි කවුරුත් දන්නා කාරණයක්. ඒත් සමඟ මතුගම ආසනය තුළ සමාජ සත්කාරක සේවා සහ අධ්‍යාපනික කටයුතුවල නියැලෙමින් ඒ ප්‍රදේශයේ ජනතාවගේ ප්‍රසාදයට, ජනතාවගේ ආදරයට එතුමා පත් වුණා. 1943 වර්ෂයේදී හොරවල ගම්සභාවට නිතරගයෙන් පත් වී එම ගම්සභාවේ සභාපති ධුරයටත් එලෙසම පත් වන්නට එතුමාට හැකි වුණා. 1949 වර්ෂය වනකොට මතුගම ප්‍රදේශයේ සුළු නගර සභාවක් ඇති කිරීමේ කටයුත්තට පුරෝගාමී වූ එතුමාට සුළු නගර සභාවටත් පත් වී අනතුරුව එහි සභාපති ධුරයටත් පත් වන්නට අවස්ථාව ලැබුණා.

ඒ ප්‍රදේශයේ ජනතාවගේ ජනාදරය හා ප්‍රසාදය ඉදිරියට ගෙන යන්නට, එදා රත්නසිරි වික්‍රමනායක මැතිතුමන්ගේ සහෝදර මුනිදාස වික්‍රමනායක මැතිතුමන්ලා, සාගර පලන්සූරිය මැතිතුමන්ලා වැනි 1956 සහ, වෙද, ගුරු, ගොවි, කම්කරු කියන පංච මහා බලවේගයේ පතාක යෝධයන් සමඟ එකතුව කළතර දිස්ත්‍රික්කයට නොයෙකුත් ජයග්‍රහණ ලබා දෙන්නට එතුමා කටයුතු කළා. මතුගම ජනතාවගේ තිබුණු මහා ප්‍රසාදය සහ ආදරයත් සමඟ මතුගම ආසනයෙන් එතුමාට ඒ ජයග්‍රහණය ලබා ගන්නට හැකි වුණා.

ඉතිහාසගත 1956 ජයග්‍රහණයත් සමඟ, ජාතික නායකයන් බිහි කළ ඒ මතුගම ආසනයට; මෙරට නිදහස් අධ්‍යාපනයේ නිර්මාතෘ, අපට එදා නිදහස් අධ්‍යාපනය දිනා දුන් සී.ඩබ්ලිව්.ඩබ්ලිව්. කන්නන්ගර මැතිතුමන් නියෝජන කළ මතුගම ආසනයට එතුමා පිවිසියේ ඒ ආධිමඛරයත් සමඟයි. ඒ ආසනය නියෝජනය කළ විල්ට්ටි පෙරේරා මැතිතුමන් වැනි ඒ ජාතික නායකයින්ගේ ගෞරවණීය ඉතිහාසයත්, ඒ ආධිමඛරයත් සමඟ එතුමා 1956 සිට 1977 වන තෙක් අවුරුදු 20ක් මතුගම ආසනය අභිමුඛව නියෝජනය කළා. එමෙන්ම හිටපු අගමැති බණ්ඩාරනායක මැතිතුමන් යටතේ මහජන එක්සත් පෙරමුණත්, සිරිමා බණ්ඩාරනායක මැතිනිය යටතේ ශ්‍රී ලංකා නිදහස් පක්ෂයත් අභිමුඛව නියෝජනය කරමින් එතුමාට ආණ්ඩු පක්ෂයත්, විරුද්ධ පක්ෂයත් වෙනුවෙන් පෙනී සිටින්නට හැකි වුණා. ඒ තුළින් කළතර දිස්ත්‍රික්කයේ සංවර්ධනයේ කේන්ද්‍රස්ථානයක් බවට නැවතත් පරිවර්තනය කරන්නට එතුමා අවතීර්ණ වුණාය කියන එක අප කවුරුත් දන්නා කාරණයක්.

විශේෂයෙන් මාගේ ආදරණීය මැණියන්, මාගේ ආදරණීය පියාණන්, යටදොළ වත්තේ මාගේ මාමණ්ඩිය එතුමා පිළිබඳව කියපු ප්‍රශංසාත්මක කථා මට අද වාගේ මතකයි. එතුමා මතුගම ප්‍රදේශයේ ජනතාවගේ ආදරය දිනා ගත් හැටි, ඒ ප්‍රදේශයට ආදර්ශයක් හා නායකත්වයක් දුන් හැටි එදා ළමයින් හැටියට, තරුණයින් හැටියට අප දැක්කා. එදා පාර්ලිමේන්තුව තුළත්, ඉන් පිටතත් කෙරුණු කටයුතු සම්බන්ධ මතකය අපට තිබෙනවා. සී.ඩබ්ලිව්.ඩබ්ලිව්. කන්නන්ගර මැතිතුමා ලබා දුන් නිදහස් අධ්‍යාපනය අපේ පාසල් තුළට, අපේ ජනතාව තුළට ගෙන යන්නටත්, 1956 මහා ජයග්‍රහණය තුළින් මවු බසින් අධ්‍යාපනය ලබන දරුවන්ට ඒ වරප්‍රසාද, අයිතිවාසිකම් සහ පහසුකම් දිනා දෙන්නටත් එතුමාට පුළුවන් වුණා. අද මේ පාර්ලිමේන්තුව නියෝජනය කරන්නේ එදා 1956 නායකයන්ගේ දරුවන්. අතිගරු මහින්ද රාජපක්ෂ මැතිතුමාගේ පියාණන් වූ ඩී.ඒ. රාජපක්ෂ මැතිතුමා, පිලිප් ගුණවර්ධන මැතිතුමා, බණ්ඩාරනායක මැතිතුමා, ඊරියගොල්ල මැතිතුමා ඇතුළු ඒ ජාතික නායකයින් ඇති කළ 1956 පෙරළියේ ජයග්‍රහණ ආරක්ෂා කරන මාවතට අපට පිවිසෙන්නට හැකි වන පරිදි අනුබල දෙන්නට එතුමාට හැකි වුණාය කියන වික මා ඉතා ආධිමඛරයෙන් සහ ගෞරවයෙන් මතක් කරන්නට ඕනෑ.

1983-1994 කාල පරිච්ඡේදයේදී අප හා දිනේෂ් ගුණවර්ධන මැතිතුමාත් සමඟ ඉතා කිට්ටුවෙන් ආශ්‍රය කරමින් 1989 අප පාර්ලිමේන්තුවට පිවිසි විට, 1991 වර්ෂයේ පැවැති ප්‍රාදේශීය සභා මැතිවරණයට මහජන එක්සත් පෙරමුණෙන් තරඟ කිරීමට ඉදිරිපත් වීමට ඉඩ දෙන්නටය කියා එතුමා අපෙන් ඉල්ලා සිටියා.

ඒ තුළ මතුගම ප්‍රාදේශීය සභාවට තවත් මන්ත්‍රීවරයෙක් සමඟ එතුමාත් -මන්ත්‍රීවරු දෙදෙනෙක්- මහජන එක්සත් පෙරමුණ යටතේ ඉදිරිපත්ව ජයග්‍රහණය කළා. ඒ වනකොටත් අවුරුදු හතළිහකට වැඩි ජනතා දේශපාලනයක, මහජනතාවත් සමඟ ගැටුණු දේශපාලනයක තමයි එතුමා නියැලී සිටියේ කියන එක ඉතාම ඕනෑකමින් අපි මතක් කරන්නට ඕනෑ.

එතුමාගේ වාමී ජීවිතය ගැන අපි විශේෂයෙන් මතක් කරන්නට ඕනෑ. තමුන්නාන්සේලාත් එය පැහැදිලි කරන්නට යෙදුණා. එදා 1977 දී එක්සත් ජාතික පක්ෂය ලබා ගත් ජයග්‍රහණයෙන් පසුව, මන්ත්‍රීවරයෙක් වශයෙන් එතුමාට තිබෙන ආයුධය නැවත භාර දෙන්න කියලා එදා හිටපු ආරක්ෂක ලේකම්තුමා එතුමාට ලිපියක් එව්වා. එතුමා එම ආරක්ෂක ලේකම්තුමාට ලිපියකින් දන්වා යවනවා, "මම තිබෙන එකම රැකවරණය සහ ආයුධය මගේ කළු කුඩයයි. ඊට අමතරව මට තිබෙන්නේ පැනක් පමණයි. ඒ දෙක මම කඩදාවත් අත හරින්නේ නැත." කියලා. එවැනි පිළිතුරු ලිපියක් එදා ආරක්ෂක ලේකම්තුමාට යවන්නට තරම් ශක්තියක් එතුමා උදා කර ගත්තේ එතුමාගේ වාමී ජීවිතය නිසායි; ජනතාව අතර සිටි එතුමාගේ ජීවිතයේ තිබුණ ශක්තිය නිසායි; එතුමා ලබා දුන් ආදර්ශය නිසායි කියන කරුණත් අපි ඉතාම ගෞරවයෙන් මතක් කරන්නට ඕනෑ.

1989 දී එවැනි නායකයකුගේ අදහස් සහ යෝජනාත්, එතුමා ලබා දුන් ආදර්ශත් තුළින් මහජන එක්සත් පෙරමුණ තවත් ශක්තිමත්ව ඉදිරියට ගමන් කරවන්නට, ඉදිරියට ගෙන යන්නට අපට පුළුවන් වුණා. ඒ වාගේම එතුමා එක්සත් ජනතා නිදහස් සන්ධානය තුළත් කටයුතු කරමින් අතිගරු ජනාධිපති මහින්ද රාජපක්ෂ මැතිතුමා සමඟත් ඉතාම කිට්ටුවෙන් ආශ්‍රය කරමින්, ඩී.ඒ. රාජපක්ෂ මැතිතුමන්ගේ කාලයේ ලබා ගත්ත අත් දැකීම්වල කොටසක් එතුමාගේ දේශපාලන ජීවිතයටත් එකතු කරමින් ඒ ආශ්‍රය තව තවත් තහවුරු කරන්නට දයා වී. පස්තුවල් මැතිතුමාට හැකි වුණායි කියන විකත් අපි අවිවාදයෙන් පිළිගන්නට ඕනෑ. ඒ නිසා මෙවැනි ආදර්ශවත් දේශපාලන චරිතයක චරිතාකම දෙස ආපසු හැරී බලන්නට එදාටත් වඩා අපට අද අවස්ථාව උදා වෙලා තිබෙනවායි කියන එක අපි මතක් කරන්නට ඕනෑ.

මත් පැන් පානයෙන් තොර, නිර්මාංශී, ඉතාම නිහතමානී දේශපාලනඥයකු වූ එතුමා ඉතාම වාමී ජීවිතයක් ගත කරමින් තම ගමන් බිමන් බොහොමයක් පයින්ම ගිය අතර තම කුඩය තම එකම ආරක්ෂකයා බවට පත් කර ගත්තා. කළු කුඩය පෙන්නුම් කරන්නේ ආරක්ෂාව පමණක්ම නොවෙයි, එඩිතරකමත්, කැපවීමත් පෙන්නුම් කරනවා. "වැස්සේදීත් මම ජනතාවට සේවය කිරීමට සූදානම්" කියන පණිවුඩය තමයි හැටි චෙලාවකම කළු කුඩයක් අතට ගත් මෙවැනි කෙනෙක්ගෙන් පෙන්නුම් කරන්නේ. ඒ පරමාර්ථය තුළින් ගමන් කළ ඒ දැවැන්ත දේශපාලන චරිතයට අවුරුදු 102ක් යන තෙක්ම, -එතුමාගේ අවසාන කාලය වන තෙක් - තමන්ට කළ හැකි මැදිහත් වීම උපරිම ආකාරයෙන් කරන්නට හැකි වුණායි කියන කරුණ අපට ආධිමඛරයක්; මතුගම ජනතාවට ආධිමඛරයක්; ශ්‍රී ලංකා ජනතාවටම ආධිමඛරයක් කියන වික ඉතාම පැහැදිලිව අපි මතක් කරන්නට ඕනෑ.

මෙවැනි දේශපාලන ගමන් මඟක ගිය එතුමා අද නැවත වරක් මතුගම ජනතාවගේ උපහාරයට ලක් කිරීමක් වශයෙන් අපේ මතුගම ප්‍රාදේශීය සභාව සතු ක්‍රීඩා භූමිය අද එතුමාගේ නමින් නම් කරලා තිබෙනවා. එතුමාට ගෞරවයක් වශයෙන්, එතුමාට උපහාරයක් වශයෙන් මතුගම ප්‍රාදේශීය සභාව එම ක්‍රීඩාංගණය

"දයා ටී. පස්කුවල් ක්‍රීඩාංගණය" බවට පරිවර්තනය කරනවා වාගේම ඒ තුළින් නැවත නැවතත් දයා ටී. පස්කුවල් මැතිතුමාගේ දේශපාලන චරිතයයි අපට දිස්වන්නේ කියන වික ඉතාම ඕනෑකමින් මතක් කරන්නට ඕනෑ. එතුමාට ගෞරවයක් හැටියට එදා මතුගම ආසනයේ ජයග්‍රහණයත්, මතුගම ගම් සභාවේ ජයග්‍රහණයත්, මතුගම සුළු නගර සභාවේ ජයග්‍රහණයත්, මතුගම ප්‍රාදේශීය සභාවේ ජයග්‍රහණයත් සඳහන් කළ හැකියි. විශේෂයෙන්ම මහජන එක්සත් පෙරමුණ හැටියට ඒ ජයග්‍රහණයන් තව දුරටත් ඉදිරියට ගෙන යන්නට පස්කුවල් මහතා අපට ලබා දුන් උපදෙස් සහ සහයෝගය තුළින් අද මතුගම ප්‍රාදේශීය සභාවේ සභාපතිවරයා හැටියට එක්සත් ජනතා නිදහස් සන්ධානය නියෝජනය කරමින් මහජන එක්සත් පෙරමුණේ නියෝජිතයෙක් හැටියට ලියනආරව්වී මහත්මාට පත් වෙන්නට හැකි වුණාය කියන එකක් අපි ඉතාම ඕනෑකමින් මතක් කරන්නට ඕනෑ.

මුළු නගරයත්, මුළු ප්‍රාදේශීය සභාවත්, ඒ සියල්ලත් එක්ව එදා පස්කුවල් මහතා වෙනුවෙන් ශෝක වූණු අවස්ථාවට අපටත් එක් වන්නට ලැබුණා. අතිගරු ජනාධිපතිතුමා, ගරු කුමාර වෙල්ගම මැතිතුමා ඇතුළු සියලු දෙනා එදා දේහයට දක්වනු ආචාරය සහ උපහාරය අදත් එලෙසම එක් කරනවා. ගරු නියෝජ්‍ය කාරක සභාපතිතුමනි, මෙම දැවැන්ත දේශපාලන චරිතය තුළින්, අවංක දේශපාලන චරිතය තුළින්, වාමී දේශපාලන ජීවිතය තුළින්, ආදර්ශවත් දේශපාලන ගමන තුළින් ලබා ගත හැකි සියල්ල අපට ලබා දුන් එතුමාට, ඒ ගුණාංග ඇති එතුමාට සදා නිසංසල නිවන් සැපම අත් වේවායි කියන ප්‍රාර්ථනයක් සමඟ එතුමාගේ ඥාතීන්ට, එතුමාගේ සහෝදරයන්ට සහ ඒ පවුලේ සියලු දෙනාටත් අපගේ සංවේගය සහ කතාශාව එකතු කරන්නාය කියන ඉල්ලීම ඔබතුමාට ඉදිරිපත් කරමින් මම නිහඬ වෙනවා.

[අ.හා. 2.58]

ගරු අල්හාජ් ඒ.එච්.එම්. අස්වර් මහතා
(மாண்புமிகு அஸ்ஸாஜ் ஏ.எச்.எம். அஸ்வரி)
(The Hon. Alhaj A.H.M. Azwer)

ගරු නියෝජ්‍ය කාරක සභාපතිතුමනි, මේ සභාවේ අද ශෝකය පළ කරන්නේ මේ ලක් පොළොවේ බිහි වූ දැවැන්ත පුද්ගලයෙකු පිළිබඳවයි. එතුමා තම නමට පමණක් නොවෙයි තම ජාතියටත්, රටටත් කීර්තියක් ගෙන දුන් කෙනෙක්.

අපට අද වාගේ මතකයි එදා විටින් විට ඡන්ද ප්‍රචාරයන්හි යෙදුණු අවස්ථාවලදීත්, විශේෂයෙන්ම 1965 දී පස්දුන් කෝරළයේ ආසනවලින් බේරුවල හැරෙන්නට හැම ආසනයක්ම ශ්‍රී ලංකා නිදහස් පක්ෂය සතු කර දෙන්නට පස්කුවල් නියෝජ්‍ය ඇමතිතුමාගෙන් ලැබුණු ආධාරය සහ සහයෝගය. එය මෙතෙක් යැයි කිව නොහැකියි. එතුමා බේරුවලට පැමිණෙනවා අපට අද වාගේ මතකයි. හිටපු කථානායක අල්හාජ් එම්.ඒ. බාකීර් මාකාර් මැතිතුමාගේ ඇසුර එතුමාට ලැබුණා; හිතවත්කම ලැබුණා. එතුමා දර්ශා නගරය, අලුත්ගම, වැලිපැන්න, බේරුවල, මග්ගොන ආදී ප්‍රදේශවල වාසය කළ මුස්ලිම්වරුන් වෙනුවෙන්ද විශාල සේවයක් ඉටු කළා. එතුමා ශාස්ත්‍රාධර උත්තමයෙක්; ආචාර්යවරයෙක්. ආනන්ද ශාස්ත්‍රාලය එතුමාගේ නිර්මාණයක්.

එතුමා පළමුවෙන්ම 1956 පොදු මහජන පෙරළියත් සමඟ පාර්ලිමේන්තුවට ප්‍රවේශ වූ මන්ත්‍රීවරයෙක් යැයි අපට සඳහන් කරන්නට පුළුවන්. එතුමා එදා එස්.ඩබ්ලිව්.ආර්.ඩී. බණ්ඩාරනායක මැතිතුමාගේ යුගයේ බිහි වූ මහජන එක්සත් පෙරමුණේ පුරෝගාමී සාමාජිකයෙක් වුණා. අද ඉතාමත්ම වටිනා දෙයක් මේ මා අත තිබෙනවා. ඒ තමයි 1956 දී ඒ මහජන විප්ලවය ඇති කළ අවස්ථාවේදී මතුගම ඡන්ද කොට්ඨාසයේ ජනතාව කොයි ආකාරයෙන් ඡන්දය පාවිච්චි කළාද කියන එකට අදාළ ලියවිල්ලක්.

එදා මතුගම ආසනයේ ඡන්ද ප්‍රතිඵලය මෙසේයි:

දයා ටී. පස්කුවල් මහතා, මහජන එක්සත් පෙරමුණ, ලැබූ ඡන්ද සංඛ්‍යාව 25,798යි.

සී. ගුණරත්න මහතා, එක්සත් ජාතික පක්ෂය, ලැබූ ඡන්ද සංඛ්‍යාව 6,189යි.

ආර්.ඒ. රෙජිනෝල්ඩ් මහතා, ස්වාධීන, ලැබූ ඡන්ද සංඛ්‍යාව 3,920යි.

බිබිලේ ෆොන්සේකා මහතා, ලැබූ ඡන්ද සංඛ්‍යාව 289යි.

මේ රට බ්‍රිතාන්‍ය අධිරාජ්‍යවාදීන්ගේ සපත්තුවට පැමි තිබුණු අවස්ථාවේදී තමයි පස්කුවල් මැතිතුමා දේශපාලනයට පිවිසුණේ. එතුමා පස්දුන් කෝරළයට පමණක් සීමා වූ කෙනෙකු වුණේ නැහැ. එතුමාට හොඳ දර්ශනයක් තිබුණා. පිලිප් ගුණවර්ධන වැනි වමේ නායකයන් අනුගමනය කරමින් අධිරාජ්‍යවාදීන්ට විරුද්ධව එතුමා නැඟු ඒ හඬ අප දෙසවනේ ගිගුම් දෙනවා. එතුමා කොයි තරම් දුරට ජනතා සේවයේ යෙදී සිටියාද කියන කාරණය එතුමාට ලැබුණු ධානාන්තරවලින් තැන්තම් උප ඇමති ධුරවලින් කළ සේවය අනුව අපට හොඳින් වටහා ගන්නට පුළුවන්. ආරම්භයේදීම පස්කුවල් මැතිතුමා මුදල් උප ඇමති වුණා. ඊට පස්සේ කර්මාන්ත සහ වෙළෙඳ උප ඇමති වුණා; පළාත් පාලන සහ නිවාස ඉදිකිරීම් උප ඇමති වුණා; අධිකරණ උප ඇමති වුණා. ඒ වාගේම පාර්ලිමේන්තුවේ නියෝජ්‍ය කාරක සභාපති ධුරයත් දැරුවා. ගරු නියෝජ්‍ය කාරක සභාපතිතුමනි, තමුන්නාන්සේ දැන් වාඩි වෙලා ඉන්න ආකාරයෙන්ම මේ සභාවට ආලෝකයක් ඇති කර දෙමින් එතුමාද එම මූලාසනයේ වාඩි වුණු බව අප මතක් කරන්න කැමැතියි.

මම කලින් කිව්වා වාගේ ඉංග්‍රීසි අධිරාජ්‍යවාදීන්ගේ යකඩ සපත්තුවට - the iron boots of the British Raj - යටත්ව තිබුණු සමයක, දේශයක තමයි එතුමා උපත ලැබුවේ. ඒ 1912 ජුනි මස 09 වැනි දා. එතුමාට ජාතික නායකයන් රැසකගේ ආභාසය ලැබුණා. මේ සියලුම ජාතීන් එක්කාසු කරලා ගොඩ නගා ගත්ත සංකල්පයක් තමයි එතුමා ඉදිරිපත් කළේ. අනගාරික ධර්මපාලතුමා, සර් හෙන්රි ස්ටීල් කිට් මැතිතුමා, ආචාර්ය ඊ.ඩබ්ලිව්. අදිකාරම්, ගුණපාල මලලසේකර වැනි විද්වතුන්, බුද්ධිමතුන් සමඟ එකතු වී කටයුතු කිරීමෙන් ජාතිය පිළිබඳව එතුමාට හොඳ අවබෝධයක් - සංකල්පයක් පහළ වූ බව ප්‍රකාශ කළ යුතුයි.

සී.ඩබ්ලිව්.ඩබ්ලිව්. කන්නන්ගර මැතිතුමාත් මතුගම ආසනයෙන් බිහි වුණු කෙනෙක්. එතුමා ලක් අඹරේ පැයු රන් තරුවක්; මිණි පහනක්; නිදහස් අධ්‍යාපනය අපට ලබා දුන්නු ශ්‍රේෂ්ඨයෙක්.

මතුගම ආසනය බලන්න. එය ඒ තරම්ම ශ්‍රියාවන්ත ආසනයක්. මේ අවස්ථාවේ ගැලරියේත් එතුමන්ලාගේ පවුලේ උදවිය සහ අනිකුත් මිත්‍රාදීන් ඉන්නවා. මතුගම ගැන ඒගොල්ලන්ටත් ආඩම්බර විය හැකියි. ඒ වාගේම, මතුගමින් බිහි කළා, මහින්ද සමරසිංහ ඇමතිතුමා; නිර්මල කොතලාවල මැතිතුමා. අද එතුමා මහාමාර්ග, වරාය හා නාවික ඇමති. ඒ වාගේම මතුගමින් බිහි කරලා තිබෙනවා, අපේ ගරු කුමාර වෙල්ගම මැතිතුමා.

දයා ටී. පස්කුවල් මැතිතුමා දයාව පාමින්, ජන හිතකාමීත්වය පෙරටු කොටගෙන, ශාන්ත දාන්තව ගමන් කරමින්, තමන්ගේ ජීවිතයේ අරමුණු ඉෂ්ට කර ගත්තා. මේ යුගයේ බිහි වූණු කුමාර වෙල්ගම අපේ ගරු ඇමතිතුමාගෙන් ශාන්ත බව තිබෙනවා. එතුමාට අසමාන ශක්තියක් තිබෙනවා; වේගයක් තිබෙනවා. දැන් එතුමා ප්‍රවාහන ඇමති. ඒකයි දැන් එතුමාගේ කාලයේ දුම්රිය ශීඝ්‍රයෙන් ගමන් කරන්නේ. අද ප්‍රවාහන ක්ෂේත්‍රය වැඩිදියුණු වනවා. මේ ආදී වශයෙන් සලකන කොට අපි ඉතාම සන්තෝෂ වනවා, පස්කුවල් මැතිතුමාගේ අඩි පාරේ ගමන් කරමින්, ඒ

[ගරු අල්හාජ් ඒ.එම්.එම්. අස්වර් මහතා]

ආභාසය ලැබූ ගරු නිර්මල කොතලාවල ඇමතිතුමා, ඒ වාගේම ගරු කුමාර වෙල්ගම ඇමතිතුමා ආදී ප්‍රභූවරුන් අද මේ සභාව නියෝජනය කිරීමෙන් මේ සභාව ප්‍රභාවත් වන එක ගැන. එම නිසා පස්කුවල් විත්තනය අප අතර තවම තිබෙනවා. ඒක මේ යුගයේදීත් විහිදී, පැතිරී තවත් උද්දීපනය වන බව මේ ඇමතිවරුන් ගෙන යන රජයේ සංවර්ධන කටයුතුවලින් මනාව පැහැදිලි වනවා.

පස්කුවල් හිටපු නියෝජ්‍ය ඇමතිතුමා මා විටින් විට බේරුවලදී හම්බ වුණා. Elections කරන අවස්ථාවලදී අපි එතුමාගේ නිවස පසු කරමින් එහාට මෙහාට යනවා. සමහර විට විහිළු කරන්නත් එතුමා දක්ෂයි. එතුමාට හොඳ හිතක් තිබුණා.

එතුමා සියලුම ආගම්වල ජනතාව ඇතුළුව අපේ රටේ වාසය කරන සියලුම ජන සමූහ එකතු කරලා මහජන එක්සත් පෙරමුණ ගොඩ නගන්න කැප වුණා. එතුමා මහජන එක්සත් පෙරමුණේ නිර්මාතෘවරයකු වන එස්.ඩබ්ලිව්.ආර්.ඩී. බණ්ඩාරනායක මැතිතුමා සමඟ, අල්හාජ් බදිඋද්දීන් මහමුද් මැතිතුමා සමඟ ඉතාම කිට්ටුවෙන් ආශ්‍රය කළා. අල්හාජ් බදිඋද්දීන් මහමුද් මැතිතුමා අධ්‍යාපන ඇමතිවරයා වශයෙන් සිටි කාලයේදී පස්කුවල් ශාස්ත්‍රාචාර්යතුමා හැම විටම අල්හාජ් බදිඋද්දීන් මහමුද් මැතිතුමාගෙන් ඉල්ලුම් කරනවා, පාසල් දියුණු කරන්න, ඒවාට ගුරුවරුන් පත් කරන්න කියලා.

ඒ ආකාරයෙන්ම මා මේ කාරණයන් ප්‍රකාශ කරන්න ඕනෑ. බුලත්සිංහල, අගලවත්ත, මතුගම ආදී ප්‍රදේශවල ද්‍රවිඩ ජනතාව වාසය කරනවා. වතුකරයේ ඒ දෙමළ ජනතාවගේ උන්නතිය සඳහාත් පස්කුවල් මැතිතුමා කළ සේවය අපට අමතක කළ නොහැකියි.

ගරු නියෝජ්‍ය කාරක සභාපතිතුමනි, ඔබතුමා සිටින මුලසුන ඉසිලූ දයා වී. පස්කුවල් මැතිතුමා උත්තරීතර පාර්ලිමේන්තු හයක් නියෝජනය කර තිබෙනවා. එතුමා අවුරුදු 20යි, මාසයයි, දින 28ක් මහජන නියෝජිතයකු වශයෙන් පාර්ලිමේන්තුවේ වැජඹුණු බව මතක් කරමින්, මේ ආකාරයෙන් මගේ ශෝකය පළ කිරීමේ කථාව අවසන් කරන්නට කැමැතියි.

"අඳුර විනිවිද නැගෙන ඉර මල
සොඳුරු මව්බිම එකල කළ දා
එකට එක්වෙමු නගමු දිනු බිම
සැවොම එක් වී බෙද දුරලා"

අතිගරු ජනාධිපති මහින්ද රාජපක්ෂ මැතිතුමාගේ පාර්ලිමේන්තු කටයුතු ලේකම් කුමාරසිරි හෙට්ටිගේ මැතිතුමාගෙන් මට ලැබුණු මෙම අලුත් අවුරුදු ශුභ පණිවුඩය මුතුහරක් වශයෙන් පස්කුවල් මහතාගේ ගෙලේ පළඳන්නට මා කැමැතියි.

අන්තිම වශයෙන් කියන්නට ඕනෑ, දිවංගත පස්කුවල් මැතිතුමා ජනාධිපතිතුමාගේ ආදරය දිනූ කෙනෙක් කියලා. අතිගරු ජනාධිපතිතුමා විසින් ඇවිදින්නටවත් බැරිව සිටි පස්කුවල් මැතිතුමා අරලියගහ මන්දිරයට කැඳවා ගෙනවිත් ශ්‍රී ලංකා නිදහස් පක්ෂය වෙනුවෙන් පමණක් නොවෙයි, රට වෙනුවෙන් විශාල උපහාර උලෙලක් පැවැත්වූ බව මේ අවස්ථාවේදී කෘතඥතා පූර්වකව සිහිපත් කරනවා.

දිවංගත පස්කුවල් මැතිතුමාගේ නෑදෑ හිත මිත්‍රයන්ට සහ අනිකුත් අයට, -එතුමා අවිවාහකයි- ඒ පළාතේ අයට, එතුමා නියෝජනය කළ සියලුදෙනාටම අපේ සංවේගය මේ අවස්ථාවේදී පළ කරමින් මා සමූහ ගන්නවා. එතුමාට නිවන් සැප ලැබේවා. බොහොම ස්තූතියි.

[අ.හා. 3.10]

ගරු කුමාර වෙල්ගම මහතා (ප්‍රවාහන අමාත්‍යතුමා)
(மாண்புமிகு குமார வெல்கம் - போக்குவரத்து அமைச்சர்)
(The Hon. Kumara Welgama - Minister of Transport)

ගරු නියෝජ්‍ය කාරක සභාපතිතුමනි, පස්දුන් කෝරළය නියෝජනය කරන මට දයා වී. පස්කුවල් මැතිතුමා ගැන වචන ස්වල්පයක් මේ සභාවේ කථා කිරීමට ලැබීම ගැන ඉතා සන්නේෂ වනවා. පස්කුවල් මහත්මයා ඉතාම නිහතමානී ජීවිතයක් ගත කරපු කෙනෙක්. මට පෙර කථා කරපු සියලුම කවීන්ගේ, ඇමතිවරුන්, මන්ත්‍රීවරුන් ඒ බව පැවසුවා. පස්කුවල් මහත්මයා, -කවුරුත් කිව්වේ පස්කුවල් මහත්මයා කියලා- ඉතාම වාමී ජීවිතයක් ගත කළේ. 1956 මහජන මන්ත්‍රීවරයෙක් හැටියට පත් වුණත්, එතුමා හැම දාමත් ජීවත් වුණේ ගමේ. එතුමා සෑම මැතිවරණයක්ම ජයග්‍රහණය කළේ, ඒ වාගේම ගමේ මිනිසුන්ගේ ආදරයට පාත්‍ර වුණේ එතුමා කවදාකවත් කොළඹ පදිංචි වුණේ නැති නිසායි. එතුමා කොළඹ ඇවිත් පදිංචි වුණේ නැහැ; තානාන්තර පස්සේ ගියේ නැහැ. ඒ කාලයේ මතුගම කියන්නේ මේ වාගේ පොඩි ආසනයක් නොවෙයි, ලොකු ආසනයක්. බණ්ඩාරගම ආසනයෙන් විශාල ප්‍රමාණයක් මතුගම ආසනයට තිබුණා. බුලත්සිංහලින් විශාල ප්‍රමාණයක් මතුගම ආසනයට තිබුණා. අගලවත්තෙන් කොටසක් මතුගම ආසනයට තිබුණා. මතුගම කියන්නේ ඒ කාලයේ ලොකු ආසනයක්. එතුමා මේ ආසනයේ මහජන මන්ත්‍රීවරයා හැටියට පත් වුණේ, -අපේ සියලුම කවීන් මන්ත්‍රීවරුන් කිව්වා වාගේ- විශාලම වැඩි ඡන්ද ප්‍රමාණයකින්. පුංචි අත්තනගල්ල කියලා තමයි එදා මතුගමට කිව්වේ. ශ්‍රී ලංකා නිදහස් පක්ෂයේ ප්‍රධාන බලකොටුවක් හැටියට තමයි එදා මතුගම ආසනය හැඳින්වූවේ.

පස්කුවල් මහත්මයා මිනිසුන් සමඟ ජීවත් වුණු කෙනෙක්. එතුමා ගමන් - බිමන් ගියේ පයින්. එතුමා කවදාවත් යාන - වාහන, මිල - මුදල් සහ ඉඩ - කඩම් පස්සේ ගිය කෙනෙකු නොවෙයි. මට මතකයි අපි කුඩා කාලයේ පස්කුවල් මහත්මයාට ගමේ මිනිසුන් සල්ලි එකතු කරලා කාර් එකක් අරගෙන දුන්නා. මට මතක හැටියට ඔස්ටින් ෆර්නා කාර් එකක් අරගෙන දුන්නේ. මිනිසුන් එකතු වෙලා පස්කුවල් මහත්මයාට මේ කාර් එක අරගෙන දුන්නේ තැග්ගන් වශයෙන්. පස්කුවල් මහත්මයා පාර්ලිමේන්තුවට ආවේ බස් එකේ. දැන් වාගේ නොවෙයි. ගාල්ලේ දහනයක මහත්මයා බස් එකෙන් පාර්ලිමේන්තුවට එන විට, කෝවිලියෙන් පාර්ලිමේන්තුවට එන විට, පස්කුවල් මහත්මයාත් මතුගම ඉඳලා බස් එකෙන් පාර්ලිමේන්තුවට ආවා. බස් එකෙන් ගෝල්ලේස් එකට ඇවිත්, පාර්ලිමේන්තුව ළඟ බැහැලා, ගරු ගීතාංජන ගුණවර්ධන නියෝජ්‍ය අමාත්‍යවරයා කිව්වා වාගේ කුඩයක් අරගෙන, පාර පැනලා පරණ පාර්ලිමේන්තුවට ආවා. එදා එතුමා ඒ විධියට තමයි පාර්ලිමේන්තුවට ආවේ. අද වාගේ නොවෙයි. අද පාර්ලිමේන්තුවට බස් එකේ යනවා නියා, කෝවිලියේ යනවා නියා, ඒ ගැන හිතන්නේවත් නැහැ නේ. මිනිසුන් එක්ක තමයි එදා එතුමා බස් එකේ ගියේ. ඒ යන ගමන් මිනිසුන්ගේ දුක - සැප ඇහුවා. මිනිසුන් නැඟිටලා සිටි එක දෙන්න හඳන විට, "නැහැ, නැහැ මට සිටි එක එපා" කිව්වා. ඒ වාගේ ජීවිතයක් තමයි පස්කුවල් මහත්මයා ගත කළේ. උදේ නැඟිටිට වෙලාවේ ඉඳලා එතුමා මහ ජනතාවට සේවය කළා.

එතුමා ආනන්ද ග්‍රාස්ත්‍රාලය ගොඩ නැඟුවා වාගේම, -මම ආනන්ද ග්‍රාස්ත්‍රාලය ගොඩ නැඟීම ගැන කියන්නේ නැහැ. ගොඩක් කවීන් මන්ත්‍රීවරුන් ඒ ගැන කථා කළ නිසා- සමුපකාරයට විශේෂ උනන්දුවක් දැක්වූවා. සමුපකාරය කියන්නේ දුප්පත් මහ ජනතාව සේවයක් ලැබූ තැනක් නේ. එතුමා සමුපකාරයට ගොඩක් බර දුන්නා. එතුමා නිතරම සමුපකාරය ගැන සොයා බැලුවා.

පස්කුවල් මහත්මයා රැන් පාරේ පයින් ගියා. එතුමා ජටාවකුත් බැඳගෙන රැන් පාර දිගේ පයින් යනවා. එහෙම යන කොට සමහර

දවස්වලට පොලීසියෙකුත් උස්සාගෙන ගිහින් තිබෙනවා. පොලීසිය දන්නේ නැහැ, ඒ පස්කුවල් මහත්මයා, නියෝජ්‍ය ඇමතිතුමා කියලා. පොලීසියේ රාළහාමිලා night duty යන විට පස්කුවල් මහත්මයා පාරේ පයින් යනවා. දවසක් පොලීසියේ රාළහාමිලා දෙන්නෙක් බයිසිකලයක් පැදගෙන යන විට බයිසිකල් එකත් එක්කම වැටිලා, බයිසිකලයේ handle එක ඇද වුණා. Handle එක ඇද වුණාම වට පිට බැලුවා. මනුස්සයෙක් හිටියා. "ඒයි, මෙහෙ වරෙන්" කියලා කපා කළා. "උඹේ කකුල් දෙක පොඩ්ඩක් අල්ලපන්" කිව්වා. බයිසිකල් එකේ රෝදය කකුල් දෙක අතරට දාලා රාළහාමි handle එක හරිගස්සා ගත්තා. මේක සහතික ඇත්ත. පොලීසියේ රාළහාමිලා දැන සිටියේ නැහැ මේ මහජන මන්ත්‍රීවරයෙක් කියලා. අඩුම තරමින් මේ නියෝජ්‍ය ඇමතිවරයෙක් කියලාවත් දැන සිටියේ නැහැ. ඒ බයිසිකල් එකේ handle එක හදා ගන්න පස්කුවල් මහත්මයාගේ කකුල් දෙක තමයි පාවිච්චි කළේ. මේ කථාව අපේ ගම්වල කවුරුත් දන්නවා. ඉන් පසුව තමයි ඔහුත් දැන ගත්තේ, පළාතේ මහජන මන්ත්‍රීවරයාගේ, නියෝජ්‍ය ඇමතිවරයාගේ කකුල් දෙක පාවිච්චි කරලා තමයි බයිසිකල් එකේ handle එක හදා ගත්තේ කියලා.

ඊට පසුව පස්කුවල් මැතිතුමාගෙන් ඒ පොලීස් නිලධාරියා ඇහුවා, "ඇයි ඔබතුමා අසවලායි කියලා කිව්වේ නැත්තේ?" කියලා. "නැහැ, මේ මගේ නිකම් තිබෙන කකුල් දෙක. මේකට පාවිච්චි කළාට මොකද වෙන්තේ" කියලා තමයි පස්කුවල් මැතිතුමා කිව්වේ. නමුත් අද පොලීසියට එහෙම කරන්න බැහැ නේ. කකුල් දෙක රෝදේ තියනවා තබා, මහජන නියෝජිතයෙක් ලෙසටත් යන්න බැහැ.

ඒ කාලයේ හිටපු HQI මහත්මයා පස්කුවල් මැතිතුමාට විරුද්ධව වැඩ කළා. එතුමාට විරුද්ධව ගොඩාක් වැඩ කළා, එතුමාට පරදවන්න. ඒ වාගේම එතුමා නැවත බලයට පත් වුණාට පසුව හැම එක්කෙනාම එතුමාට ගිහින් කිව්වා, HQI මහත්මයාව මාරු කරන්න කියලා. නමුත් එතුමා කිව්වා, "නැහැ, නැහැ, මට එයාව මාරු කරන්න ඕනෑ නැහැ. මම එයාව මෙහෙ තියාගෙන එයාගෙන් වැඩ ගන්නවා." කියලා. ඊට පසුව HQI මහත්මයා එතුමා ලෙසට ඇවිල්ලා salute එක ගහලා, වැඩ කරන්න පටන් ගත්තා.

මා දන්නා කාලයේ ඉඳලා බයිසිකල් එකේ මැද පොල්ලේ වාඩි වෙලා තමයි එතුමා බයිසිකල් එකේ ගියේ. පස්කුවල් මැතිතුමා පයින් යනකොට කවුරු හරි බයිසිකලයක් පැදගෙන යනවා නම් අත දමලා නවත්වලා "මාවත් උඹ යන දුර ගෙතියපත්" කියලා කියනවා. එතුමා බයිසිකලයේ මැද පොල්ලේ වාඩිවෙලා යනවා මම අනන්තවත් දැකලා තිබෙනවා. මමත් පස්කුවල් මහත්මයාව එක්කගෙන ගිහින් තිබෙනවා. මම එතකොට තරුණයෙක්. මමත් එතුමාට ටික දුරක් අරගෙන ගිහින් බස්සලා තිබෙනවා. හැබැයි, බයිසිකලයක නොවෙයි, වෙනත් වාහනයක. හැබැයි බයිසිකලයේ මැද පොල්ලේ එතුමා වාඩි වෙලා යනවා මම ඕනෑ තරම් දැකලා තිබෙනවා.

එතුමා රැට පටාවක් බැඳගෙන ගිහිල්ලා බලනවා, සමුපකාරයේ මුරකාරයෝ නිදිද කියලා. ඒකත් කරලා තිබෙනවා. සමුපකාරයේ ඒ කාලයේ හිටපු මුරකරුවන්ට රැට නිදා ගන්න නම් ලැබෙන්නේ නැහැ. මොකද, කොයි මොහොතේ පස්කුවල් මැතිතුමා එයිද කියලා ඒ ගොල්ලන් දන්නේ නැහැ. ඒ වාගේ වර්තයක් තමයි දයා ටී. පස්කුවල් මැතිතුමා කියලා කියන්නේ. එතුමාට ඇමතිකම් දෙන්න හදනකොටත් එතුමා ඇමතිකම භාරගත්තේ නැහැ. "මොකද සර්, ඇමතිකම භාර ගත්තේ නැත්තේ?" කියලා එතුමාගෙන් ඇහුවාම කිව්වේ, "ඕක භාර ගත්තාම මළ කරදරයක් ඕයි. මම කොළඹ ඉන්න එපායැ. වැඩ කරන්න කොළඹ ගිහිල්ලා ඉන්න එපා යැ. ඊට වැඩිය හොඳයි මට ගමේ ඉන්න එක" කියලා යි. ඒ නිසා එතුමා නියෝජ්‍ය ඇමතිකම විතරයි භාර ගත්තේ. බණ්ඩාරනායක මැතිනිය එතුමාට කිහිප වාරයක්ම ඇමතිකම් දෙන්නට කපා කළත්, එතුමා භාර ගත්තේ නැහැ.

මේ සභාවට දැන ගැනීමට කියන්න තව හොඳ කථාවක් තිබෙනවා. එතුමා අධිකරණ නියෝජ්‍ය ඇමතිවරයා හැටියට කටයුතු කරපු කාලයේ කැගල්ලේ උසාවියක් විවෘත කළා. මෙතුමා මොකක්ද කළේ? මෙතුමාට වැඩ කරපු කෙනෙක් සිටියා කන්නන්ගර මුදලාලි කියලා මතුගම ලී බඩු සාප්පුවක් තිබුණු කෙනෙක්. ඒ කන්නන්ගර මහත්මයා තමයි මෙතුමා වෙනුවෙන් හුභාක්ම බැහැලා වැඩ කළේ. ඔහුට කිව්වා, වාහනයක් අරගෙන එන්න කියලා එතුමාත් එක්ක කැගල්ලේ යන්න. කන්නන්ගර මහත්මයාට තිබුණේ පොඩි ලොරි භාගයක්. ඒ ලොරි භාගය තමයි එදා අරගෙන ආවේ, නියෝජ්‍ය ඇමතිතුමාට එක්කගෙන යන්න. කන්නන්ගර මහත්මයාගේ ඒ ලොරි භාගයේ පස්කුවල් මැතිතුමා නැහලා, දෙන්නා එක්ක ගියා කැගල්ලේ උසාවිය විවෘත කරන්න. කැගල්ලට කිට්ටු වෙද්දී බොහොම අමාරුවෙන් ගාට ගාටා යන මේ ලොරි භාගය දැකලා පොලීසියෙන් කිව්වා, "ගන්නවා ඕයි, මේක අයිනට. ගන්නවා, ගන්නවා, අහකට" කියලා. ඉතින් කන්නන්ගර මහත්මයා ලොරිය නවත්වලා ඇහුවා මොකද කියලා. "ඇයි දන්නේ නැද්ද ඕයි, අද නියෝජ්‍ය අධිකරණ ඇමතිතුමා උසාවිය විවෘත කරන්න එනවා. තමුසේ මේක ගෙනල්ලා මෙතැනින් හුඩු හුඩු ගහා යනවා" කියලා කිව්වා. එතකොට කන්නන්ගර මහත්මයා කිව්වා, "නියෝජ්‍ය අධිකරණ ඇමතිතුමා තමයි මගේ එහා පැත්තේ මේ ඉන්නේ" කියලා. එතකොට පොලීස් නිලධාරියා salute එකක් ගහලා කිව්වා, "අනේ! සර් සමා වෙන්න. අපි හිතුවේ නැහැ, සර් මේකෙ එයි කියලා. අපි හිතුවේ සර් එන්නේ කොඩියක් ගහගත්තු කාර් එකකින් කියලා. දැන් බැලින්නම් සර් ඇවිල්ලා තිබෙන්නේ මේකෙනේ" කියලා. මෙන්න මේක තමයි අපේ දයා ටී. පස්කුවල් මැතිතුමාගේ චරිතය.

මමත් දැන් අවුරුදු 20ක් තිස්සේ පාර්ලිමේන්තුවේ ඉන්නවා. මා අවුරුදු 32ක් ශ්‍රී ලංකා නිදහස් පක්ෂයේ සංවිධායකවරයෙක් හැටියට එක දිගට ඉඳලා තිබෙනවා. ඒක තමයි මගේ කටයුතු break නැත්තේ. මොකද, අවුරුදු 32ක් දේශපාලනය කළා කිව්වාම සැහෙන කාලයක් නේ. එයින් අවුරුදු 20ක් පාර්ලිමේන්තුවේ සිටියා, මගේ දේශපාලන ජීවිතයේ මා මෙවිට දුරක් ආවේ, මිනිසුන් එක්ක කටයුතු කරලා මම මේ වාගේ ජයග්‍රහණයක් ලැබුවේ පස්කුවල් මැතිතුමා දිනා බලලයි.

පාලිත තෙවරප්පෙරුම මන්ත්‍රීතුමා කිව්වා, පස්කුවල් මහත්මයා දිනා බැලුවා නම්, ජීවිතය සාර්ථක කර ගන්න පුළුවන් කියා. මමත්, මගේ දේශපාලන ජීවිතය සාර්ථක කර ගත්තේ පස්කුවල් මහත්මයා දිනා බලා, අනිල් මුණසිංහ මහත්මයා දිනා බලා තමයි. මේ දෙදෙනා දිනා බලා තමයි මගේ ජීවිතය මා සාර්ථක කර ගත්තේ. විශේෂයෙන්ම පස්කුවල් මහත්මයා

හැම දාම උදේට මහ ජනතාව හම්බ වෙලා, මහ ජනතාවගේ ප්‍රශ්න විසඳලා, මහ ජනතාවත් සමඟ ජීවත් වුණු මන්ත්‍රීවරයකු බව කියන්න ඕනෑ. අනිල් මුණසිංහ මහත්මයා කෝරළේ ජීවත් වුණේ නැහැ; කොළඹ තමයි ජීවත් වුණේ. නමුත් එතුමාත් සාමාන්‍ය මිනිස්සුන් සමඟයි හිටියේ. මගේ දේශපාලන ජීවිතය සාර්ථක කර ගන්න මට උදවු වුණු චරිතය දයා ටී. පස්කුවල් මහත්මයා කියායි මා හිතන්නේ. දයා ටී. පස්කුවල් මහත්මයා ගිය ගමත් මගේ යම් කිසි කොටසක් දක්වා හෝ යන්න මට පුළුවනකම ලැබුණා. ඒ ගැන මා හුභාක් සන්තෝෂ වනවා.

පස්කුවල් මහත්මයා හොඳට විනෝද වුණු කෙනෙක්. පස්කුවල් මහත්මයා මස්, මාළු කෑවේ නැහැ, අරක්කු බිච්චේ නැහැ, සිගරට් බිච්චේ නැහැ. ඒක ඇත්ත. එතුමා එළවලුයි, බතුයි තමයි කෑවේ. එහෙම කෑවත් පස්කුවල් මහත්මයාගේ විනෝද වුණු කෙනෙක්. පස්කුවල් මහත්මයාගේ ඥාතීන් මේ ගැලරියේ ඇති. එතුමා විනෝද වුණේ නැහැ කිව්වොත් ඒක බොරුවක්. එහෙම කිව්වොත් මමත් බොරුකාරයෙක්. මොකද, එතුමා හොඳට විනෝද වුණා. විනෝද වෙන්න ලැබෙන සියලු දෙයක්ම එතුමාටත්

[ගරු කුමාර වෙල්ගම මහතා]

ලැබුණා. ඒක මා විග්‍රහ කරලා කියන්න යන්නේ නැහැ. එතුමා හොඳට ජීවත් වුණු, හොඳට විනෝද වුණු කෙනෙකු බවත් මට කියන්න පුළුවන්.

එතුමාගේ අවසන් කාලයේදී එතුමා ජීවත් වුණේ පාර්ලිමේන්තුවෙන් ලැබුණු pension එකෙන්. මට පෙර කථා කරපු තෙවරප්පෙරුම මන්ත්‍රීතුමා කිව්වා වාගේ, එතුමාගේ pension එකෙන් වැඩි කොටසක් වැය කළේ අධ්‍යාපන කටයුතුවලට. අධ්‍යාපනයේ යෙදෙන දරුවන්ට ඉංග්‍රීසි උගන්වන්න එතුමා ඒකෙන් කොටසක් වෙන් කළා. ඒ විතරක් නොවෙයි, එතුමා දරුවන්ට ඉංග්‍රීසි ඉගැන්වුවා. එතුමා හොඳ ගුරුවරයෙක්. මා දන්නවා, එතුමා වලල්ලාවට පැත්තේ ගිහින් දරුවන්ට ඉංග්‍රීසි ඉගැන්වුවා. එතුමා ඒ වාගේ මානව හිතවාදියෙක්. එතුමා විවාහ වෙලා තිබුණේ නැහැ, තනිකඩ ජීවිතයක් ගත කළේ. එතුමා දරුවන්ට ඉංග්‍රීසි උගන්වන්න හුඟක් වෙහෙස මහන්සි වුණු කෙනෙක්. සමහර විට අපේ වාසනාවට තමයි එතුමා විවාහයක් කර ගෙන තිබුණේ නැත්තේ. එතුමා විවාහයක් කර ගෙන දරුවන් හිටියා නම්, මා හිතන්නේ අද අපට මේ පාර්ලිමේන්තුවට එන්නත් බැහැ. ඒකත් කියන්න ඕනෑ. එතුමාට දරුවන් හිටියා නම්, එතුමාගේ දරුවකු තමයි මතුගම ආසනය නියෝජනය කරමින් පාර්ලිමේන්තුවට එන්නේ. එහෙම නම් මට කලින් කථා කරපු තෙවරප්පෙරුම මහත්මයාට පාර්ලිමේන්තුවට එන්නත් බැහැ, මට එන්නත් බැහැ. අපේ වාසනාවටද කොහෙදෝ දයා වී. පස්කුවල් මහත්මයා කසාදයක් බැඳලා තිබුණේ නැත්තේ, දරුවෙක් හිටියේ නැත්තේ. දරුවෙක් හිටියා නම්, අපටත් මේ පාර්ලිමේන්තුවට එන්න හම්බ වන්නේ නැහැ. එහෙනම් පස්කුවල් මහත්මයාගේ දරුවෝ තමයි පාර්ලිමේන්තුවට එන්නේ. මා කසාද බැඳලා දරුවෝ ඉන්න නිසා මගේ දරුවාව -මගේ කොල්ලාව- පාර්ලිමේන්තුවට දමන්න මා උත්සාහ කරනවා නේ. ඒ වාගේ තමයි. කෝරළේ මිනිස්සු නම් කවුරුත් මගේ නොමමරය දන්නවා. මා මොන වාගේ මිනිසෙක්ද කියන එක ඔවුන් දන්නවා. මම කසාද බැඳලා කොල්ලෝ දෙදෙනෙක් ඉන්න නිසා මටත් පුළුවන්කම ලැබුණා, ඊළඟ පළාත් සභා මැතිවරණයට මගේ දරුවකු ඉදිරිපත් කරන්න. ඒ මැතිවරණයේදී මගේ පුතා ජයග්‍රහණය කළොත් ඊට පස්සේ මගේ නම අරගෙන යයි. නමුත් පස්කුවල් මහත්මයාට එහෙම දරුවකු හිටියේ නැති නිසා ඒකේ වාසිය ආවේ මටයි, තෙවරප්පෙරුම මහත්මයාටයි.

ඒ වාගේම පස්කුවල් මහත්මයාගේ මල්ලි වෙද මහත්තයෙක්. එතුමා අද ජීවමුත් අතර නැති බවත් කියන්න ඕනෑ. වෙද මහත්තයා සුළු නගර සභාවේ නගරාධිපති ධුරය දැරුවා. ඒ කාලයේ මගේ මහජපාත් -මගේ තාත්තාගේ අයියාත්- ශ්‍රී ලංකා නිදහස් පක්ෂයෙන් නිතරගයෙන් පත් වුණු සභිකයෙක්. මගේ තාත්තාගේ අයියා ඩී.ඒ. වෙල්ගම මහත්මයා ඕවිටිගල කියන ගමෙන් ශ්‍රී ලංකා නිදහස් පක්ෂයෙන් නිතරගයෙන් පත් වුණා. මම නිතරම "ඕවිටිගල" ගම ගැන මතක් කරනවා නේ. මම කියන ඕවිටිගල ගමේ තමයි මගේ තාත්තා ඉපදුණේ; මගේ සීයා ඉපදුණේ; මාගේ ආච්චි ඉපදුණේ; මම ඉපදුණේ. ඒ ගමේ අය තමයි හදට පොලු ගැහුවේ කියා මම කියා තිබෙනවා නේ. ඉතින් ඒ ගමේ හිටපු මගේ මහජපා පස්කුවල් මහත්මයාගේ ගෝලයා. එතකොට ඒ වෙදමහත්මයා සභාපතිධුරය දරනකොට මගේ මහජපා ඒකේ නියෝජ්‍ය සභාපති හැටියට පත් වෙලා කිහිප කාලයක්ම පස්කුවල් මහත්මයාලාත් සමඟ තමයි ඒ මැතිවරණ නැත්නම් දේශපාලන කටයුතු කළේ. පස්කුවල් මහත්මයා ඉතාමත් වටිනා, ශ්‍රේෂ්ඨ මනුෂ්‍යයෙක්. එතුමා අවුරුදු 102ක් විතර ජීවත් වුණා. ඒ වාගේම අපේ හිටපු අධ්‍යාපන අධ්‍යක්ෂතුමා වන එතුමාගේ බාල සහෝදරයා -ඒ පස්කුවල් මහත්මයාත්- දේශපාලනයට ගෙනාවා. එතුමාත් අගලවත්ත ආසනයෙන් තරග කෙරුවා. නමුත් එතුමාට ඒ දේශපාලනයේ ජයග්‍රහණය කරන්න ලැබුණේ නැහැ. නමුත් පස්කුවල් මහත්මයා උත්සාහ ගත්තා, තමන්ට දරුවෙක් නැති වුණත් තමන්ගේ

සහෝදරයන් දෙදෙනාව ඉදිරියට ගන්න. ඉතින් මම ගොඩක් සන්තෝෂ වෙනවා. මොකද පස්කුවල් මහත්මයා වාගේ චරිතයක් ඇත්තටම ඉදිරියේ ඉපදෙන්නේ නැහැ; කවදාවත් නැහැ. මේ දේශපාලනයට පස්කුවල් මහත්මයා වාගේ අය එන්නේ නැහැ. ඒ වකවානුව දැන් ඉවරයි. දැන් දේශපාලනයට එන්නේ වෙන වෙන බලාපොරොත්තු ඇතුවයි. ඒ කාලයේ පස්කුවල් මහත්මයාලා දේශපාලනය කළේ තමන්ගේ ඉඩකඩම් සියල්ලක්ම නැති කරගෙන. හිටපු මහ ගෙදර විතරයි තිබුණේ. අනෙක් සියල්ලක්ම ආනන්ද ශාස්ත්‍රාලයේ දියුණුවට පරිත්‍යාග කරපු අය තමයි පස්කුවල් මහත්මයාලා. මටත් පුළුවන්කම ලැබුණා, ඒකෙන් පොඩි කොටසක් හරි කරන්න. මමත් ආනන්ද ශාස්ත්‍රාලයට බස් එකක් නිකම් දුන්නා. මගේ පෞද්ගලික වියදමින් අලුත් බස් එකක් මට දෙන්න පුළුවන්කම ලැබුණා. ඒ බස් එක දෙන අවස්ථාවේ පස්කුවල් මහත්මයා ගොඩක් සන්තෝෂ වුණා.

මම මීට වැඩිය කථා කරන්න බලාපොරොත්තු වෙන්නේ නැහැ. කවුරු දේශපාලනයට ආවත් මම විශේෂයෙන්ම ඉල්ලා සිටින කාරණයක් තිබෙනවා. මගේ පුතා දේශපාලනයට එනවා. මේ වතාවේ තරග කරනවා. මම කියන්නේ, "පස්කුවල් මහත්තයාලා, අප ජීවත් වෙච්ච ආකාරයට උඹලත් දේශපාලනය කරපං. ලොකු දේවල් පස්සේ යන්න එපා. නිතරම මහජනතාවත් එක්ක හිටපං" කියායි. මම ගමේ භාෂාවෙන් තමයි කථා කළේ. ඒකට සමාවෙන්න. මොකද මමත් ගමේ මිනිසා. හැම දාම උදේට එන්නේ ගමේ ඉඳන් නේ.

පස්කුවල් මහතා එදා ගමේ ජීවත් වෙලා මිනිස්සුන්ට උදවු කරපු නිසා ඒ දිහා බලාගෙන ඉඳලා තමයි මමත් කොළඹට ආවේ නැත්තේ. මමත් හැම දාම ගමේ ඉඳන් තමයි කොළඹට එන්නේ. දැන් නම් එන්න ලේසිය highway එක තිබෙන නිසා. මම පසු ගිය අවුරුදු 40, 45 කාලයේදීම පස්කුවල් මහත්මයා වාගේ ගමේ තමයි ජීවත් වුණේ. ඒ දිහා තමයි මම බලාගෙන හිටියේ. මම දැන ගත්තා, පස්කුවල් මහත්මයා ගිය ගමත් මගේ ගියොත් කවදාවත් වරදින්නේ නැහැ කියා. ඒ වාගේම පස්කුවල් මහත්මයා ගිය ගමත් මහ හරියාකාරව ගියා. අර විනෝද වෙච්ච විධියට මමත් විනෝද වුණා කියන එකත් මම කියන්න ඕනෑ. එතුමාගේ ගෙදර එතුමාගේ ඥාතිවරු හිටියත් එතුමා ගිය ගමත් මහ හරියටම ගිහිල්ලා සාර්ථකත්වය ලබා ගත්තු මිනිසෙක් තමයි මම. ඒ නිසා මම හුඟක් සන්තෝෂ වෙනවා. අනෙක් අයට බැරි වුණාට ඒක හරියාකාරව ගෙන ගිය නිසා තමයි මම හැම දාම ජයග්‍රහණය කරලා මේ පාර්ලිමේන්තුවේ අවුරුදු 20ක් ඉන්නේ. එතුමා අවුරුදු 21ක් එතුමා හිටියා. මැතිවරණයෙන් පරද්දන්න බැරි වුණු එතුමා 1956 ඉඳන් 1977 දක්වා නොකඩවා පාර්ලිමේන්තුව නියෝජනය කළා. මමත් දැන් ඒ කිට්ටුවටම ඇවිත් ඉන්නේ. මගේ පාර්ලිමේන්තු දිවියටත් දැන් අවුරුදු 20ක්. මටත් අවුරුදු 21ක් පාර්ලිමේන්තුවේ ඉන්න පුළුවන්කම ලැබෙව්වායි කියලා ප්‍රාර්ථනා කරනවා.

ගරු නියෝජ්‍ය කාරක සභාපතිතුමනි. මම මීට වඩා කථා කරන්න බලාපොරොත්තු වන්නේ නැහැ. මා සෑම දෙනාගෙන්ම ඉල්ලා සිටින්නේ දේශපාලනයට එනවා නම් ලොකු ලොකු බලාපොරොත්තු කියා ගන්න එපාය කියලායි. අපේ දිස්ත්‍රික්කයේ පස්කුවල් මහත්තයා, අනිල් මුණසිංහ මහත්තයා, වම්ලි ගුණවර්ධන මහත්තයා, මංගල මුණසිංහ මහත්තයා, මට ඉදිරි පෙළ අයුරින් සිටින රත්නසිරි වික්‍රමනායක මහත්තයා වැනි අය තමයි පාර්ලිමේන්තුවේ කටයුතු කරපු ප්‍රධානම අය හැටියට සැලකෙන්නේ. මෙන්න මේ චරිත දෙස බලා දේශපාලනයට ආවොත් කවදාවත් වරදින්නේ නැහැ කියන එක පාර්ලිමේන්තුවට එන දේශපාලඥයන් හැම දෙනාටම මා මතක් කරන්න කැමැතියි. දයා වී. පස්කුවල් මහතාගේ අභාවය වෙනුවෙන් අපේ පස්දුන් කෝරළයේ ජනතාව නියෝජනය කරමින් ඒ අයගේ ශෝකයත් ප්‍රකාශ කරන අතර එතුමාට නිවන් සුව අත්වේවායි කියා ප්‍රාර්ථනා කරමින් මා නිහඬ වෙනවා.

[අ.භා. 3.32]

ගරු දී.මු. ජයරත්න මහතා (අග්‍රාමාත්‍යතුමා සහ බුද්ධ ශාසන හා ආගමික කටයුතු අමාත්‍යතුමා)

(மாண்புமிகு டி.எம்.ஜயரத்ன - பிரதம அமைச்சரும் பெளத்த சாசன, மத அலுவல்கள் அமைச்சரும்)

(The Hon. D.M. Jayaratne - Prime Minister, Minister of Buddha Sasana and Religious Affairs)

ගරු නියෝජ්‍ය කාරක සභාපතිතුමනි, ශ්‍රී ලංකාවේ අතිශ්‍රේෂ්ඨ දේශපාලනඥයෙකු වූ දයා ටී. පස්කුවල් මැතිතුමා ගැන වචනයක් කථා කරන්න ඕනෑම නිසා මම මේ අවස්ථාවේ හුඟක් ඇත ඉඳලායි මෙහි ආවේ. එතුමා ගැන කථා කරලා ආපසු නුවර යන්නයි මා සිතාගෙන ඉන්නේ. එතුමා වෙනුවෙන් මේ වෙලාවේ වචනයක්වත් කථා නොකළොත් ඒක මගේ හිතට හරි නැහැ.

එතුමා අසනීපයෙන් සිටින අවස්ථාවෙන් මා එතුමා බලන්න ගියා. ඒ වාගේම එතුමා දිවංගත වුණු අවස්ථාවෙන් මා එම ස්ථානයට ගියා. ගරු මැති ඇමතිතුමන්ලා මේ ගරු සභාවේදී ප්‍රකාශ කළ පරිදි පස්කුවල් මැතිතුමාගේ ජීවිතය බොහොම ශ්‍රේෂ්ඨ ගතිගුණවලින් පිරුණු එකක්. එතුමා මේ පාර්ලිමේන්තුවේ නියෝජ්‍ය ඇමති තනතුරු දරමින් අපක්ෂපාතීව කටයුතු කළා. එතුමා ඒ ඒ අවස්ථාවල සියලුම පක්ෂවල මන්ත්‍රීවරුන් එක තැනකට කැඳවලා එතුමාගේ වැඩ පිළිවෙළ පැහැදිලි ලෙස ප්‍රකාශ කළා. "මෙන්න මෙවැනි වැඩ පිළිවෙළක් තමයි මම කරන්න යන්නේ, ඔබතුමන්ලාගේ අදහසුත් මට ඉදිරිපත් කරන්න, මේකේ වැරදි, අඩු පාඩු තිබෙනවා නම් ඒවාත් මට පෙන්වා දෙන්න" කියලා එතුමා බොහොම පැහැදිලිව ප්‍රකාශ කරනවා. ඒ අවස්ථාවේදී පක්ෂ, විපක්ෂ මන්ත්‍රීවරු ඒ සමහර ඒවා විවේචනය කරනවා, සමහර ඒවා බොහොම හොඳයි කියනවා. මෙන්න මේ විධියට කරන එක හොඳයි කියා සමහරු තමන්ගේ අදහසුත් ඉදිරිපත් කරනවා. ඒ අදහසුත් අරගෙන නැවත ඒ වැඩ පිළිවෙළ සකස් කරලා එතුමා අවසානයේදී නැවතත් ඒ මන්ත්‍රීවරුන්ට ඉදිරිපත් කරනවා, තමුන්නාත්සේලාගේ අදහස් උදහස් අනුව මෙන්න මේ වික සකස් කළාය කියලා. ඒ වෙලාවට සියලු දෙනාම බොහොම කැමැත්තෙන් එයට තමන්ගේ සන්නේෂය පළ කරනවා. මේ විධියට දේශපාලන ක්ෂේත්‍රයේ අපේ විවිධ අදහස් තිබෙනවා. විරුද්ධ පක්ෂයේ, ආණ්ඩු පක්ෂයේ කියලා හුඟක් වෙනස්කම් අප අතරේ තිබෙනවා. නමුත් එතුමා නියෝජ්‍ය ඇමති තනතුරු දරන කාලයේ මේ විපක්ෂයේ කෙනෙක්ද, ආණ්ඩු පක්ෂයේ කෙනෙක්ද කියලා කල්පනා කරන්නේ නැතිව සියලු දෙනාටම සාධාරණව සැලකුවා. අනෙක් අයගේ අදහස් උදහස් අරගෙන නොයෙකුත් වැඩ පිළිවෙළවල් ක්‍රියාත්මක කරපු ශ්‍රේෂ්ඨ දේශපාලනඥයෙක් එතුමා. ඒ අනුව බලන විට එතුමා අද තිබෙන දේශපාලන තත්ත්වයටත් හොඳ ආදර්ශවත් දේශපාලනඥයෙක් කියලායි මට හිතෙන්නේ.

එතුමා තම ප්‍රදේශයේ ජනතාවත් සමඟ ඉතාම සන්නේෂයෙන් හිටියා. ඔවුන් සමඟ මනා සම්බන්ධතාවකින් යුතුව කටයුතු කළා. එතුමා පක්ෂ දේශපාලනයකින් තොරව ඒ සියලු දෙනාටම එක හා සමානව සැලකුවා.

තමන්ගේ ආගම හරියාකාරව අදහමින් ආගම අනුව ජීවත් වීමටත් එතුමා උත්සාහ කළා. ඒක ඒ විධියට ක්‍රියාත්මක කළා. කිසිම වෙනසක් කළේ නැහැ. ඒ විධියට ආගමානුකූල ජීවිතයක් ගත කරපු නිසා එතුමාගේ ජීවිතය ශ්‍රේෂ්ඨ වුණා. එතුමා ඒකෙන් පෙන්නුවේ කවුරු හරි කුමක් හෝ ආගමක් අදහනවා නම් ඒ ආගම හරියාකාරව ඇදහීම ඉතාම ශ්‍රේෂ්ඨ ක්‍රියාවක් බවයි. එය ශ්‍රේෂ්ඨ මනුෂ්‍යයෙක් වීමට හේතු වාසනා වෙනවාය කියන එක එතුමා අතින් ජනතාවටත් පෙන්නුම් කළා. පස්කුවල් මැතිතුමා එවැනි ආදර්ශවත් ජීවිතයක් ගත කළ ශ්‍රේෂ්ඨ පුද්ගලයෙක්. පාර්ලිමේන්තුවේ කටයුතුවලදී ඒ විධියට ක්‍රියා කරමින් සියලු දෙනාටම සාධාරණව, සමානව සලකන්න ඕනෑය කියන එක

එතුමා ක්‍රියාවෙන් පෙන්නුම් කළා. තමන්ගේ වැඩ ගැන කරන විවේචන, ඒ තිබෙන තත්ත්වය අනුව සමහර අය විවේචනය කරනවාට කැමැති නැහැ. ගරු නියෝජ්‍ය කාරක සභාපතිතුමනි, සමහර අය කරන විවේචන දියුණුව සඳහා කරන විවේචන නොවෙයි, විනාශ කිරීම සඳහා කරන විවේචනයයි. අපි පාර්ලිමේන්තුව තුළ විවේචනයක් කරනවා නම් කරන්න ඕනෑ වන්නේ ඒකෙන් අනෙක් අයට යමක් ඉගෙන ගැනීමට පුළුවන් විධියට මිසක් වෛරයෙන්, ඊර්ෂ්‍යාවෙන්, ක්‍රෝධයෙන් නොවෙයි. පස්කුවල් මැතිතුමා ඒක මේ ගරු සභාව තුළ පෙන්නුම් කළ ශ්‍රේෂ්ඨ දේශපාලනඥයෙක්. අදටත් ඒක විශාල වශයෙන් ගැළපෙනවා. අදත් යම් මන්ත්‍රීවරු කථා කරන්නේ අර මන්ත්‍රීවරයාට විරුද්ධව, මේ මන්ත්‍රීවරයාට විරුද්ධව; අර පක්ෂයට විරුද්ධව, මේ පක්ෂයට විරුද්ධව; ඒ පුද්ගලයාට විරුද්ධව, මේ පුද්ගලයාට විරුද්ධවයි. ඊර්ෂ්‍යාව, ක්‍රෝධය, වෛරය, මද මාන ආදී කොට ඇති වැරදි චින්තනයන් කටින් ප්‍රකාශ කිරීම තමයි අද හුඟක් දුරට මේ ගරු සභාව තුළ තිබෙන්නේ. එතුමා එහෙම කළ කෙනෙක් නොවෙයි. එතුමාගේ කථාවල් කොවිචර පැහැදිලිව තිබෙනවාද, තමන්ගේ වැඩ කටයුතු සියලු දෙනාටම සාධාරණව ඉගෙන ගන්න පුළුවන් ආකාරයට කථා කර තිබෙනවාද කියන එක හැත්සාඩ් වාර්තා බැලුවොත් පැහැදිලි වෙනවා.

මෙන්න මේ නිසා අපි දේශපාලන ක්ෂේත්‍රය තුළ ක්‍රියාත්මක වන කොට ඒ වාගේ ශ්‍රේෂ්ඨ දේශපාලනඥයන්ගේ අදහස් උදහස් ආදර්ශයට ගත යුතුයි. අපි ඉතිහාසය ඉගෙන ගන්න ඕනෑ. ඉතිහාසය ඉගෙන ගෙන වර්තමානයත් ඒ වාගේ උසස් තත්ත්වයට ගෙන ඒමට අපි උත්සාහ කරන්න ඕනෑ. එහෙම නැති වුණොත් සාධාරණ දේශපාලනයක් ජාතියට ඇති වන්නේ නැහැ. දේශපාලන පක්ෂ වුණාම වෛරයෙන්, ක්‍රෝධයෙන් ක්‍රියා කරන්න බැහැ. අපට දේශපාලන පක්ෂ අවශ්‍යයි. ප්‍රජාතන්ත්‍රවාදය අනුව විපක්ෂයක් අවශ්‍යයි. මැතිවරණ අවශ්‍යයි. කැමැත්ත, අකමැත්ත අවශ්‍යයි. ඒ සියල්ලම අවශ්‍ය වුණාට මොකද, වැරදි වෛතසිකයන් තුළින් ඒවා ලබා ගැනීමට උත්සාහ නොකළ යුතුයි. අනාගතයේදී අපේ රටට ශ්‍රේෂ්ඨ ජාතියක්, ශ්‍රේෂ්ඨ සමාජයක් බිහි කිරීම සඳහා මෙන්න එවැනි දේවල්වලින් වැළකී සිටිය යුතුයි. අන්න ඒ තත්ත්වයන් පෙත්වූ එක් දේශපාලනඥයෙක් තමයි දයා ටී. පස්කුවල් මැතිතුමා. අපි එතුමාව ආදර්ශයට ගන්න ඕනෑ කියලා මම කල්පනා කරනවා. දීර්ඝ කාලයක් දේශපාලනය කළ පුද්ගලයෙක් හැටියට හුඟක් පැරණි දේශපාලනඥයන් ගැන මම දන්නවා. ඇත්ත වශයෙන්ම ඒ කාල පරිච්ඡේදය තුළ දී විපක්ෂයේ ඉඳගෙන කථා කළත්, ආණ්ඩු පක්ෂයේ ඉඳගෙන කථා කළත් අපි බොහොම සන්නේෂයෙන් ඒ කථා අභන්තට එනවා. ඇයි, ඒ කථාවල ඉගෙන ගන්න බොහොමයක් දේවල් තිබුණා. අපි තේ බිබි සිටියත් අසවල් මන්ත්‍රීතුමා කථා කරනවා, අසවල් ඇමතිතුමා කථා කරනවා කියලා ඒ කථා අභන්තට එනවා. ඒ තුළින් අපි හුඟක් දේවල් ඉගෙන ගන්නා. ඒ ඉගෙන ගන්නා වගේම සභාව තුළත් ඒ විධියට කටයුතු කළා. එතුමා සමහර විට බොහොම තදින් කථා කරනවා; විවේචනාත්මකව කථා කරනවා. නමුත් ඒ විවේචනයත්, තදින් කථා කිරීමත් කාගේ හරි හදවතට -පසුවට- පිහියෙන් අතිනවා වගේ නොවෙයි. ඒක බොහොම සියුම්, සැහැල්ලු, සිසිල් කථාවක්; දේශනයක්; ප්‍රයෝජනවත් එකක්. පැරණි දේශපාලනඥයන්ගේ අන්න ඒ වැඩ පිළිවෙළවල්, ඒ ක්‍රියා මාර්ග අනුව කටයුතු කරන්න අපි දැන් හිතා ගන්න ඕනෑ කියලා මම කල්පනා කරනවා. ඒ අතින් පස්කුවල් මැතිතුමා අපට ආදර්ශවත් ශ්‍රේෂ්ඨ දේශපාලනඥයෙක් කියන එක ප්‍රකාශ කරන්න ඕනෑ නිසා තමයි මම හදිසියෙන්ම යන්න ඕනෑ වුණත් මේ අවස්ථාවේ මේ සභාවට ආවේ.

මම මීට වඩා දීර්ඝව කථා කරන්න බලාපොරොත්තු වන්නේ නැහැ. මේ වාගේ ශ්‍රේෂ්ඨ මනුෂ්‍ය රත්නයක් ජාතියට නැති වීම සම්බන්ධයෙන් අපි දුක් වෙනවා, කනගාටු වෙනවා. අපි එදත් කනගාටු වුණා, අදත් කනගාටු වෙනවා. මේ අවස්ථාවේ මගේ

[ගරු දී.මු. ජයරත්න මහතා]

බලවත් කනගාටුව එතුමාගේ ඥාති හිතමිත්‍රයන් ආදී සෑම සියලු දෙනාටම ප්‍රකාශ කරමින් අපි පස්කුවල් මැතිතුමා ආදර්ශයට ගනිමු කියන එක දේශපාලනඥයන්ටත්, ජනතාවටත් ප්‍රකාශ කරමින් මම නිහඩ වෙනවා.

[අ.භා. 3.41]

ගරු මොහමඩ අස්ලම් මහතා

(மாண்புமிகு மொஹமட் அஸ்லம்)

(The Hon. Mohamed Aslam)

ගරු නියෝජ්‍ය කාරක සභාපතිතුමනි, දයා වී. පස්කුවල් මැතිතුමා පිළිබඳව වචන කිහිපයක් කථා කරන්නට අවස්ථාව ලබා දීම ගැන මම ස්තූතිවන්ත වෙනවා.

මුල් අවධියේදී මා බෙරුවල ප්‍රාදේශීය සභාවේ හිටපු යුගයේ දයා වී. පස්කුවල් මැතිතුමා හමු වීමට මට අවස්ථාව ලැබුණා. ඒ අවස්ථාව වන විට මම එතුමාගේ දේශපාලනය පිළිබඳව අභලා තිබුණා. ඒ දවස්වල මම පාසල් යන ළමයෙක්. එතුමා සමඟ සාකච්ඡා කළ අවස්ථාවේ එතුමා දුන් උපදෙස් මම ඉතාම අගය කොට සැලකුවා. ඉන් අනතුරුව මම ප්‍රාදේශීය සභාවේ සභාපති ධුරයට පත්වූ අවස්ථාවේ පොඩි ගැටලුවක් ඇති වුණා. එවකට හිටපු බුද්ධශාසන නියෝජ්‍ය අමාත්‍ය එදිරිවීර ප්‍රේමරත්න මැතිතුමා - බෙරුවල ආසනයේ සංවිධායකතුමා- මට සභාපති ධුරය ලබා දීම සම්බන්ධයෙන් යම් කිසි ප්‍රශ්නයක් ඇති කරමින් මට නියෝජ්‍ය සභාපති ධුරය භාර දුන්නා. මා ඒ තනතුර පිළිගෙන හිටපු කාල වකවානුවේ මට පස්කුවල් මැතිතුමා මුණ ගැසුණා. ඒ අවස්ථාවේ එතුමා මට කිව්වා, "අස්ලම් මන්ත්‍රීතුමා, ඔබතුමා මේ ගමන කලබල කරගන්න එපා, නිහඬවීමට යන්න, ජනතාව ඔබ සමඟ ඉන්නවා, ජනතාව ඔබට පත් කළේ සභාපති ධුරයටයි, නමුත් අද එය නොලැබුණා කියලා පසුතැවිලි වෙන්න එපා, ඉදිරියට මේ ගමන යන්න, ඔබතුමා ඉන්න ඕනෑ ජනතාව සමඟයි, ඒකයි මමත් කළේ." කියලා. ඇත්ත වශයෙන්ම ඒ අවස්ථාවේදී නියෝජ්‍ය සභාපති ධුරය භාර අරගෙන මා ඒ ගමන එනකොට තමයි මට 1999 දී පළාත් සභාවට එන්න ලැබුණේ. මා ඒ පළාත් සභාවේ හිටපු කාලයේ -2004 දී- වර්තමාන අමාත්‍ය, එවකට හිටපු මහ ඇමති ගරු රෙජිනෝල්ඩ් කූරේ මැතිතුමා පස්කුවල් මැතිතුමා වෙනුවෙන් උත්සවයක් පවත්වමින් එතුමාට ගෞරවය දැක්වූ අවස්ථාවෙන් එතුමා සමඟ සාකච්ඡා කිරීමට මට අවස්ථාව ලැබුණා.

එසේ ගෞරවයට පාත්‍ර වූ දයා වී. පස්කුවල් මැතිතුමා මේ රටේ ඉන්න සියලුදෙනාටම ආදර්ශවත් ජීවිතයක් ගත කළා. එතුමා දේශපාලනයෙන් කිසිම දෙයක් හම්බ කළේ නැහැ. එතුමා ජනතාව සමඟ හිටපු ශ්‍රේෂ්ඨ නායකයෙක්. එතුමා හැම වෙලාවේම ජනතාව සමඟ බස්වලයි ගමන් කළේ. තමන්ගේ කථා කුඩයත්, රැට ගමන් කරන විට පාවිච්චි කරන පොඩි ටෝට් එකක් එතුමා ළඟ තිබුණා. "ගමේ තිබෙන සමුපකාරයේ වැඩ කරන මුරකරුවකු නැහැ කියලා පැමිණිල්ලක් ආවොත් මම යනවා ඒක බලන්න" කියලා එතුමා දවසක් කිව්වා. ඒ පුද්ගලයා ඉන්නවාද නැද්ද කියලා එතුමා "ටෝට්" එක අරගෙන ගිහිල්ලා බලනවා ලු. ඒ ශ්‍රේෂ්ඨ නායකයා අධ්‍යාපනය වෙනුවෙන්ද විශාල කැපකිරීමක් කළා. එතුමා උප ඇමති ධුර කිහිපයක්ම දැරුවා. එතුමාගේ අවුරුදු ගණනාවක - අවුරුදු 40ක වාගේ කාලයක- දේශපාලන චරිතය අප කාටත් -මේ රටේ සිටින වත්මන් සියලු මන්ත්‍රීතුමන්ලාට- ආදර්ශවත් එකක් වෙනවා. එතුමා ආදර්ශවත් පුරවැසියෙක් වුණා කියා අපට කියන්න පුළුවන්.

ගරු නියෝජ්‍ය කාරක සභාපතිතුමනි, මට ප්‍රථම කථා කළ අපේ කුමාර වෙල්ගම මැතිතුමා කිව්වා වාගේ පස්කුවල් මැතිතුමා මස් මාළු කෑවේ නැහැ; මත් පැන් බීමේ නැහැ; සිගරට් බීමේ නැහැ. එවැනි හොඳ චරිතයක් තමයි එතුමාට තිබුණේ. තම අන්තිම කාලයේත් එතුමා -එතුමාගේ විශ්‍රාම වැටුප ලබාගෙන හිටපු

කාලයේත්- අගලවත්ත ප්‍රදේශයේ පවුල් කීපයක ළමයින්ට අධ්‍යාපනය වෙනුවෙන් කරපු උදවු ගැන මම දන්නවා.

ඇත්ත වශයෙන්ම එතුමාගේ චරිතය තුළින් ශ්‍රී ලංකා නිදහස් පක්ෂයේ අයට පමණක් නොව අප කාටත් මහ පෙන්වීමක් කර තිබෙනවා. ශ්‍රී ලංකා මුස්ලිම් කොංග්‍රස් පක්ෂය නියෝජනය කරන මා දර්ශන නගරයේ කෙනෙක්. ඊළඟ ආසනය බෙරුවල ආසනයයි. ඊට එහා තමයි මතුගම ආසනය තිබෙන්නේ. ඒ අනුව එතුමා ජීවත් වූණේත් අපට ඉතාමත් සමීප සම්බන්ධතාවක් තිබෙන ප්‍රදේශයකයි. එතුමා අභාවප්‍රාප්ත වන අවස්ථාවේ මම විදේශගත වෙලායි සිටියේ. ඒ නිසා ඒ අවස්ථාවට මට පැමිණීමට නොහැකි වුණා. ඇත්ත වශයෙන්ම මේ පසුව මෙවැනි නායකයෝ මේ රටේ බිහි වෙවිද කියන එකත් අපට ලොකු සැකයක්. එතුමාගේ ආදර්ශවත් චරිතයේ සියලු කරුණු ඉදිරියට ගෙන යාමට හොඳ අවස්ථාවක් අපට උදා වෙලා තිබෙනවා. අන්තිම වතාවට මට එතුමා හමු වුණේ මේ පාර්ලිමේන්තුවේදීයි. එතුමා පොතක් පිළිගැන්වීම පිළිබඳව පාර්ලිමේන්තුවට පැමිණ තිබුණා. මා එතුමා සමඟ කථා කරමින් සිටි ඒ වෙලාවේ ආරක්ෂක නිලධාරීන් සම්බන්ධයෙන් කථා වුණා. ඒ අවස්ථාවේදී මම කිව්වා, "මටත් ආරක්ෂක නිලධාරීන් ලබා දී තිබෙනවාය, නමුත් එවැනි ආරක්ෂාවක් අපට ඕනෑ නැහැ" කියා. "ජනතාව සමඟ ඉන්නවා නම් අපට කිසිම ආරක්ෂාවක් අවශ්‍ය නැහැ, ජනතාව තමයි අපේ ආරක්ෂකයන්" කියා එතුමා කිව්වා. ඇත්ත වශයෙන්ම අපි හොඳ දේශපාලනයක් කළා නම් අපට අදත්, එදාත්, කවදත් පාරේ බැහැලා යන්න පුළුවන්ය කියන එක පෙන්වුම් කර දුන් හොඳම නායකයෙක් තමයි එතුමා. එතුමාට නිවන් සුව ලැබේවායි ප්‍රාර්ථනා කරමින් මා නිහඩ වෙනවා. ස්තූතියි.

[අ.භා. 3.49]

ගරු රෙජිනෝල්ඩ් කූරේ මහතා (සුළු අපනයන හෝඟ ප්‍රවර්ධන අමාත්‍යතුමා)

(மாண்புமிகு ரெஜினோல்ட் குரே - சிறு ஏற்றுமதிப் பயிர்களுக்காகப் புது அமைச்சர்)

(The Hon. Reginold Cooray -Minister of Minor Export Crop Promotion)

මූලාසනය භොබවන ගරු නියෝජ්‍ය කාරක සභාපතිතුමනි, මා නියෝජ්‍යය කරන කළුතර දිස්ත්‍රික්කයේ පරමාදර්ශී දේශපාලන චරිතයක් වූ දිවංගත දයා වී. පස්කුවල් මැතිතුමාණන්ගේ අභාවය පිළිබඳ ශෝක ප්‍රකාශ යෝජනාව ඉදිරිපත් කරන මේ අවස්ථාවේදී වචන කිහිපයක් ප්‍රකාශ කරන්නේ ඉතාමත් ගෞරවයෙන් යුතුවයි. දිවංගත දයා වී. පස්කුවල් මැතිතුමා ගැන සිතන විට මට නිබඳවම, නිසඟවම සිහියට නැඟ එන්නේ සමාජවාදය ලෝකයේ යථාර්ථයක් බවට පත් කළ සෝවියට් දේශයේ ජින්ජිස් අයික්මාන් නමැති මහා ලේඛකයා විසින් රචිත "ගුරු ගීතය" නමැති නව කථාවයි. ඒ නව කථාවේ දුයිසන් නමැති ගුරුවරයා ඉතාම පිටිසර, පර්යන්ත, දුක් විඳින, පසුගාමී ගමක දරුවන්ව ඉහළ තලයකට නැංවීමට දැරූ ප්‍රයත්නය මට සිහි වෙනවා. අනන්ත අප්‍රමාණ අපහාස, කරදර, හිරිහැර, වෝදනා මැද කැප වීමෙන් යුතුව එතුමා දැරූ ප්‍රයත්නය අවසාන වන්නේ ඔහුගෙන් ඉගෙන ගත් දරුවෙක් විශ්වවිද්‍යාලයක මහාචාර්යවරයක වීමෙනුයි. නමුත් ඒ දුයිසන්ට වැඩි කලක් ගුරු වෘත්තියේ යෙදෙන්නට බැරි වුණා. මොකද, රජයේ ගුරුවරයකු සඳහා අවශ්‍ය සුදුසුකම් වැඩි වන විට දුයිසන්ට සිද්ධ වුණා, ඒ රැකියාවෙන් අයින් වෙලා නැවත ආණ්ඩුවෙන් දුන් වෙනත් රක්ෂාවක් කරන්න. ඒක තමයි ගමේ ලියුම් බෙදන එක. මහාචාර්යවරයා පිළි ගැනීමේ මහා උත්සවයක් ගමේ සංවිධානය වෙනකොට දුයිසන් නමැති හිටපු ගුරුවරයා තමයි ඒ මහාචාර්යවරයා පිළිගැනීමේ උත්සවයට ලියුම් බෙදන්නට ගමක් ගමක් ගානේ ගියේ. ගුරුවරයා තමාගේ හිසට ඉහළින්, තමාට වඩා ඉහළට ගමන් කරන ශ්‍රේෂ්ඨයන් බිහි කරනවාය කියන උදාහරණය දුයිසන්ගේ චරිතයෙන් අපි ඉගෙන ගන්නා. ඒ

වාගේම මම කියන්න කැමැතියි, දිවංගත දයා ටී. පස්කුවල් මහතා මට මුණ ගැහුණේ බොහොම ප්‍රමාද වෙලාය කියන එක.

එතුමා ගැන නොයෙකුත් දේවල් අසා තිබූ මා දවසක් එතුමා දැකීමට මතුගම නගරය ආසන්නයේ පිහිටි එතුමාගේ නිවසට යන විට එතුමා බුරු ඇඳක වකුටු වී නිදා ගෙන සිටියේ අභි-සකම අභි-සක මනුෂ්‍යයකු හැටියටයි. මම බලන්න ගියේ නියෝජ්‍ය ඇමතිවරයෙක්; රට හොල්ලපු දේශපාලනඥයෙක්; අපරාජිතව අවුරුදු 20ක් මතුගම ආසනය නියෝජනය කරපු නායකයෙක්. එහෙම කෙනකු බලන්න ගිය මට දකින්න ලැබුණේ සාමාන්‍ය සරමකුත්, බැනියමකුත් ඇඳ ගෙන බුරු ඇඳක වකුටු වී නිදා ගෙන හිටපු ඒ දේශපාලන නායකයායි. ඒ අවස්ථාවේ මගේ හද කම්පිත වුණා වාගේම මහා ගෞරවයක්, ආදරයක් හා හක්කියක් එතුමා කෙරෙහි ඇති වුණා. මා ඒකට වන්දි ගෙව්වේ, මා බස්නාහිර පළාතේ මහා අමාත්‍යවරයා හැටියට කටයුතු කරද්දී, ගුරුවරුන්ට උපහාර පිදීමේ ගුරු උපහාර උළෙලක් බණ්ඩාරනායක අනුස්මරණ ජාත්‍යන්තර සම්මන්ත්‍රණ ශාලාවේ පවත්වනු වෙලාවේ, පළමුවැනි උපහාරය එතුමාණන්ට පුද කිරීමෙන්. එතැනදී තමයි එතුමාගේ ජීවිතයට වටිනාකමක් දෙන්න මට අවස්ථාවක් ලැබුණේ.

ඉතා නිහඬමානී, නිරහංකාර, අල්පේච්ඡ, වාමී, ජනහිතකාමී, අවසාන වශයෙන් කියනවා නම් බෝධිසත්ව ගුණ ආරෝපිත නායකයකු හැටියටයි මා එතුමා දකින්නේ. එතුමා සැබෑ ගුරුවරයකු වුණා. එක දවසක් එතුමා ගෙන්වා මා අධ්‍යාපනය දෙන ආයතනයක දරුවන්ට ආදර්ශවත් කථාවක් කරන්න කියාපු වෙලාවේ එතුමා බොහොම වැදගත් කතාවක් කළා. දැන් එතුමා විශ්‍රාම ගිය, ඇමතිකම්, නියෝජ්‍ය ඇමතිකම්, තනතුරු, පදක්කම් ඒවා කිසිවක් නැති සාමාන්‍ය මනුෂ්‍යයකු පමණයි කිව්වා. එතුමා ගුරු වෘත්තියට කරපු ආදරය කොච්චරද කිව්වොත්, එතරම් අබල දුබල වකවානුවකදී පවා දරුවන්ට උගන්වන්න උදේ පාන්දරින් පිටත් වන හැටි කිව්වා. කඩෙන් බනිස් ගෙඩියක් අරගෙන, මාගරින් ටිකක් ගාගෙන ඒක පොඩි කොළ කැල්ලක ඔතා ගෙන, කුඩයක් කිහිල්ලේ ගහ ගෙන බස් එකේ නැහලා අගලවන්නේ ඇත පිටිසර ගම් දැවවල දරුවන්ට උගන්වන්න ගිය හැටි කිව්වා. දැන් හොඳට ජැන්ඩියට අදින නූතන දරු පරම්පරාව, ඉතිහාසය නොදන්නා මිනිස්සු බස් රථයේ ආසනවල හොඳ සුව පහසුවට වාඩි වෙලා යද්දී, නියෝජ්‍ය ඇමතිතුමා බස් එකේ එල්ලීලා පොල්ලා ගෙන එහාට මෙහාට වීසි වෙව් ගිය හැටි කිව්වා. වරෙක ගැසූ කිරි-ග පහරකින් එතුමා බස් එකේ බිම ඇඳ ගෙන වැටෙනවා. එතුමා නැවත නැගිටලා ඇදුම් ටික පිස දමනවා. එතුමා කිව්වා, "හිට ගෙන ඉන්න කොටවත් කිව්වේ නැහැ, මම හිටපු අධිකරණ නියෝජ්‍ය ඇමතිවරයායි කියලා. මට කවුරුවත් වාඩි වෙන්න ආසනයක් නොදෙන කොට මම කවදාවත් කිව්වේ නැහැ, මම හිටපු නියෝජ්‍ය අධිකරණ ඇමතිවරයායි කියලා. බිම ඇඳ වැටිලා නැවත නැගිටින කොටත්, මට ආසනයක් නොදෙන කොටත් මම කිසි විටෙක කිව්වේ නැහැ මම අසවලාය කියලා. පුරුදු පරිදිම ගිහිල්ලා උගන්වලා ගෙදර ආවා" කියලා. ඒ කථාව එතුමා කියන කොට මට බොහොම ලොකු සංවේගයක් ඇති වුණා. එතුමා කෙරෙහි මහා ගරුත්වයක් මට ඇති වුණේ ඒ නිසා.

එතුමා මේ රටේ තිබුණු සදාචාර සම්පන්න, ශිෂ්ට සම්පන්න, ගෞරවණීය, සම්භාව්‍ය දේශපාලනයේ සංකේතයක්. මා හිතන හැටියට එතුමා කළුතර දිස්ත්‍රික්කයේ ඒ සංස්කෘතිය නියෝජනය කරපු අවසාන පුරුක, අවසාන සංකේතය වෙන්න පුළුවන්. එතුමා දේශපාලනයට ප්‍රවේශ වුණේ අද යුගයේ වාගේ කිසිම දෙයක් නොදන්නා, කිසිම දෙයක් බැරි, බොරු කියන්න දන්නා, ඒ නිසා රටටා ගැනීමේ ශක්තියෙන් උපරිමයට ගිය කෙනකු හැටියට නොවෙයි. එතුමා දේශපාලනයට පිවිසුණේ උගතකු, බුද්ධිමතකු, ගුරුවරයකු, දේපොළ ඇති කෙනකු, හැකියාවක් තිබෙන කෙනකු හැටියටයි. එතුමා දේශපාලනයෙන් කළේ කුමක්ද? තමාගේ හැකියා, දක්ෂකම්, දේපොළ සියලු දේ ජනතාව වෙනුවෙන්

පරිත්‍යාග කරපු එකයි. එතුමා අවසානයේදී ඉතිරි කර ගන්නේ කුමක්ද? අවසානයේ ඉතිරි කර ගන්නේ ජනතාව වෙනුවෙන් ඇප කැප වෙලා, දුක් විඳලා රෝගී වෙව්ව ඒ කෙසෙහි සිරුරයි, එතුමා කරපු සේවයේ ගුණ සුවඳයි පමණයි. ඒවා තමයි එතුමා අපට ඉතිරි කර ගියේ. ලෝකයේ කියමනක් තිබෙනවා, "චින්තකයා ලෝකය හමුවේ චින්තනය ඉතිරි කර යා යුතුය. කාරකයා තමාගේ ක්‍රියාව ලෝකය හමුවේ තබා යා යුතුය" කියලා.

එතුමා අපට ආදර්ශයක් හැටියට ඉතිරි කර ගියේ ඒ චින්තකයායි, ඒ දර්ශනයයි, ඒ ගුණ සුවඳයි කියන එක මා මේ අවස්ථාවේදී කියන්න ඕනෑ. ඒ වාගේම එතුමා නිර්ලෝභියා. කිසිම දෙයක් ඇඳ බැඳ, බදා ගන්නට, අයිති කර ගන්නට නොවෙයි, පරිත්‍යාග කරන්නයි එතුමා සුදානම් වුණේ. අවසාන මොහොතේදී පවා එතුමා උත්සාහ කළේ, එතුමා බලාපොරොත්තු වුණේ, ජීවත් වන ඒ නිමේෂයේදී පවා තමන් උපන් රටට, ජාතියට, ආගමට කිසියම් සේවයක් කර මිය යන්නටයි. ඒ නිසා එතුමාගේ ජීවිතයේ මුල, මැද, අග කියන හැම අවස්ථාවකම, මුළු ජීවිතය පුරාම එතුමා ජනතාව අතර ජීවත් වුණා. හොඳ්මේ ලුණු දිය වෙන්නා වාගේ එතුමා ජනතාව අතර දිය වෙලා ගියා. ජනතාවගෙන් ඉපදිලා, ජනතාවගෙන් බලය අර ගෙන, ජනතාවටම සේවය කර අවසානයේදී ජනතාවට කිසිදු ණයක් නැති, උපන් මවු බිමට ණය නැති, ශ්‍රේෂ්ඨ මිනිසකු හැටියට මේ වායු ගෝලයට එතුමාගේ අවසන් හුස්ම එකතු කළාය කියන එක අප මේ අවස්ථාවේදී කියන්න ඕනෑ.

එතුමා වෙනුවෙන් බොහෝ කතා ලියවිය යුතුව තිබෙනවා. බොහෝ ගීත, කවි ලියවිය යුතුව තිබෙනවා. එතුමාගේ ගුණ සුවඳ මෙසේ හැම කාලයෙන් කාලයටම රැව් පිළිඳව් දේවා කියන ප්‍රාර්ථනය මා කරනවා.

ඒ වාගේම, අද අප නියෝජනය කරන්නා වූ මෙම විෂම දේශපාලන ක්‍රමය අහෝසි වේවා කියන ප්‍රාර්ථනය කරන්නටත් මා මෙය අවස්ථාවක් කර ගන්නවා. ඇති, හැකි, බල පුළුවන්කාර, ධනපති අය ජනතාව නියෝජනය කරනවා වෙනුවට, තමාගේ ධනය ජනතාව වෙනුවෙන් ඇප කැප කරන, ජනතාව වෙනුවෙන් තම ජීවිතය පූජා කරන ඒ සම්භාව්‍ය දේශපාලන රටාව මේ රටට නැවත දායාද කරන්නට එතුමාගේ ජීවිතය ආදර්ශයක් වේවා! යි ප්‍රාර්ථනා කරමින් මගේ වචන ස්වල්පය අවසන් කරනවා. බොහොම ස්තූතියි.

නියෝජ්‍ය කාරක සභාපතිතුමා

(குழுக்களின் பிரதித் தவிசாளர் அவர்கள்)

(Mr. Deputy Chairman of Committees)

I wish to associate myself with the sentiments expressed by both sides of the House on the death of the Hon. D.T. Pasqual, ex-Member of Parliament. I shall direct the Secretary-General of Parliament to make a Minute of the Proceedings of today's Meeting and send a copy thereof to the members of the bereaved family.

පාර්ලිමේන්තුවේ රැස්වීම්

பாராளுமன்ற அமர்வு

SITTINGS OF THE PARLIAMENT

ගරු රෙජිනෝල්ඩ් කූරේ මහතා

(மாண்புமிகு ரெஜினோல்ட் குரே)

(The Hon. Reginold Cooray)

On behalf of the Leader of the House of Parliament, I move,

[ஓர் ரெகினைட்ரீடி ஐரே மஹா]

"That this Parliament at its rising this day do adjourn until 1.00 p.m. on Wednesday, February 05th, 2014."

புஷ்யை விமசன டீனீ, ஸஹ ஸமீமன வி.
வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

**மெத்ரீபால சேனாயாக பதனம்
(ஈஈபாஹ கிரீமே) பதனீ கெபுமீபன
மைத்திரிபால சேனாநாயக்க மன்றம்
(கூட்டிணைத்தல்) சட்டமூலம்
MAITHRIPALA SENANAYAKE FOUNDATION
(INCORPORATION) BILL**

தே வன வர கியவீமே நியேயை கியவன டீ.
இரண்டாம் மதிப்பிற்கான கட்டளை வாசிக்கப்பட்டது.
Order for Second Reading read.

ஓர் ரெகினைட்ரீடி ஐரே மஹா
(மாண்புமிகு ரெஜினோல்ட் குரே)
(The Hon. Reginold Cooray)

I move,

"That the Bill be now read a Second time".

புஷ்யை விமசன டீனீ, ஸஹ ஸமீமன வி.
வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

**பதனீ கெபுமீபன டீ அனுசுலவி தே வன வர கியவன டீனீ, 48(3)
வன ஈபாவர நியேயை யெனே, நியேயை காரக ஸஹபநிஹி விசீனீ
யை "பீ" ஈபாவர காரக ஸஹவி பவரன டீ.**

சட்டமூலம் இதன்படி, இரண்டாம் முறை மதிப்பிடப்பட்டு நிலைக் கட்டளை 48(3) இன்படி நிலைக்குழு "ஏ" க்கு குழுக்களின் பிரதித் தவிசாளர் அவர்களால் சாட்டப்பட்டது.

Bill accordingly read a Second time, and allocated by MR. DEPUTY CHAIRMAN OF COMMITTEES to Standing Committee "A" under Standing Order 48(3).

**ஹன்ஹிசீ ரீ பிபிசுனேதனீ பதனம்
(ஈஈபாஹ கிரீமே) பதனீ கெபுமீபன
ஹேண்ட்ஸ் பொ எடியுகேஷன் மன்றம்
(கூட்டிணைத்தல்) சட்டமூலம்
HANDS FOR EDUCATION FOUNDATION
(INCORPORATION) BILL**

தே வன வர கியவீமே நியேயை கியவன டீ.
இரண்டாம் மதிப்பிற்கான கட்டளை வாசிக்கப்பட்டது.
Order for Second Reading read.

ஓர் ரெகினைட்ரீடி ஐரே மஹா
(மாண்புமிகு ரெஜினோல்ட் குரே)
(The Hon. Reginold Cooray)
I move,

"That the Bill be now read a Second time".

புஷ்யை விமசன டீனீ, ஸஹ ஸமீமன வி.
வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

**பதனீ கெபுமீபன டீ அனுசுலவி தே வன வர கியவன டீனீ, 48(3)
வன ஈபாவர நியேயை யெனே, நியேயை காரக ஸஹபநிஹி விசீனீ
யை "பீ" ஈபாவர காரக ஸஹவி பவரன டீ.**

சட்டமூலம் இதன்படி, இரண்டாம் முறை மதிப்பிடப்பட்டு நிலைக் கட்டளை 48(3) இன்படி நிலைக்குழு "ஏ" க்கு குழுக்களின் பிரதித் தவிசாளர் அவர்களால் சாட்டப்பட்டது.

Bill accordingly read a Second time, and allocated by MR. DEPUTY CHAIRMAN OF COMMITTEES to Standing Committee "A" under Standing Order 48(3).

**ஸமீத ரீகா ஸஹனாரக்சக மனீவிரை
(ஈஈபாஹ கிரீமே) பதனீ கெபுமீபன
சமஸ்த லங்கா சாசனாரக்சக மண்டலய
(கூட்டிணைத்தல்) சட்டமூலம்
SAMASTHA LANKA SHASANARAKSHAKA
MANDALAYA (INCORPORATION) BILL**

தே வன வர கியவீமே நியேயை கியவன டீ.
இரண்டாம் மதிப்பிற்கான கட்டளை வாசிக்கப்பட்டது.
Order for Second Reading read.

ஓர் ரெகினைட்ரீடி ஐரே மஹா
(மாண்புமிகு ரெஜினோல்ட் குரே)
(The Hon. Reginold Cooray)
I move,

"That the Bill be now read a Second time".

புஷ்யை விமசன டீனீ, ஸஹ ஸமீமன வி.
வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

**பதனீ கெபுமீபன டீ அனுசுலவி தே வன வர கியவன டீனீ, 48(3)
வன ஈபாவர நியேயை யெனே, நியேயை காரக ஸஹபநிஹி விசீனீ
யை "பீ" ஈபாவர காரக ஸஹவி பவரன டீ.**

சட்டமூலம் இதன்படி, இரண்டாம் முறை மதிப்பிடப்பட்டு நிலைக் கட்டளை 48(3) இன்படி நிலைக்குழு "ஏ" க்கு குழுக்களின் பிரதித் தவிசாளர் அவர்களால் சாட்டப்பட்டது.

Bill accordingly read a Second time, and allocated by MR. DEPUTY CHAIRMAN OF COMMITTEES to Standing Committee "A" under Standing Order 48(3).

**ஹேதீஹி ஸீதீஹிபாண பூநரநீபாபநை
கிரீமே பதனம் (ஈஈபாஹ கிரீமே) பதனீ
கெபுமீபன**

**பௌத்த விகாரைகளை மறுசீரமைத்தல்
மன்றம் (கூட்டிணைத்தல்) சட்டமூலம்
THE REHABILITATION OF BUDDHIST TEMPLES
FOUNDATION (INCORPORATION) BILL**

தே வன வர கியவீமே நியேயை கியவன டீ.
இரண்டாம் மதிப்பிற்கான கட்டளை வாசிக்கப்பட்டது.
Order for Second Reading read.

ගරු රෙජිනෝල්ඩ් කූරේ මහතා
(மாண்புமிகு ரெஜினோல்ட் குரே)
(The Hon. Reginold Cooray)

I move,

"That the Bill be now read a Second time".

ප්‍රශ්නය විමසන ලදීන්, සභා සම්මත විය.
வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

පනත් කෙටුම්පත ඊට අනුකූලව දෙ වන වර කියවන ලදීන්, 48(3) වන ස්ථාවර නියෝගය යටතේ, නියෝජ්‍ය කාරක සභාපතිතුමා විසින් එය "ඒ" ස්ථාවර කාරක සභාවට පවරන ලදී.

சட்டமூலம் இதன்படி, இரண்டாம் முறை மதிப்பிடப்பட்டு நிலைக் கட்டளை 48(3) இன்படி நிலைக்குழு "ஏ" க்கு குழுக்களின் பிரதித் தவிசாளர் அவர்களால் சாட்டப்பட்டது.

Bill accordingly read a Second time, and allocated by MR. DEPUTY CHAIRMAN OF COMMITTEES to Standing Committee "A" under Standing Order 48(3).

කල් තැබීම ஒத்திவைப்பு ADJOURNMENT

ගරු රෙජිනෝල්ඩ් කූරේ මහතා
(மாண்புமிகு ரெஜினோல்ட் குரே)
(The Hon. Reginold Cooray)

ගරු නියෝජ්‍ය කාරක සභාපතිතුමනි, "පාර්ලිමේන්තුව දැන් කල් තැබිය යුතුය"යි මා යෝජනා කරනවා.

ප්‍රශ්නය විමසන ලදීන්, සභා සම්මත විය.
வினா விடுக்கப்பட்டு ஏற்றுக்கொள்ளப்பட்டது.
Question put, and agreed to.

පාර්ලිමේන්තුව ඊට අනුකූලව අ. සා. 4.00 ට, අද දින සභා සම්මතිය අනුව, 2014 පෙබරවාරි මස 05 වන බදාදා අ.සා. 1.00 වන තෙක් කල් ගියේය.

அதன்படி பி.ப. 4.00 மணிக்கு பாராளுமன்றம், அதனது இன்றைய தீர்மானத்துக்கிணங்க, 2014 பெப்ரவரி 05, புதன்கிழமை பி.ப. 1.00 மணிவரை ஒத்திவைக்கப்பட்டது.

Adjourned accordingly at 4.00 p.m. until 1.00 p.m. on Wednesday, 05th February, 2014, pursuant to the Resolution of this Day.

සැ.යු.

මෙම වාර්තාවේ අවසාන මුද්‍රණය සඳහා ස්වකීය නිවැරදි කළ යුතු තැන් දක්වනු ලබන මන්ත්‍රීන් මින් පිටපතක් ගෙන නිවැරදි කළ යුතු ආකාරය එහි පැහැදිලිව ලකුණු කොට, පිටපත ලැබී දෙසතියක් නොඉක්මවා **හැන්සාඩ්** සංස්කාරක වෙත ලැබෙන සේ එවිය යුතුය.

குறிப்பு

உறுப்பினர் இறுதிப் பதிப்பிற் செய்யவிரும்பும் பிழை திருத்தங்களைத் தமது பிரதியில் தெளிவாகக் குறித்து அதனைப் பிழை திருத்தப்படாத பிரதி கிடைத்த இரு வாரங்களுள் **ஹன்சாட்** பதிப்பாசிரியருக்கு அனுப்புதல் வேண்டும்.

NOTE

Corrections which Members suggest for the Final Print should be clearly marked in their copy and sent to be Editor of HANSARD within two weeks of receipt of the uncorrected copy.

Contents of Proceedings :

**Final set of manuscripts
Received from Parliament :**

Printed copies dispatched :

දායක මුදල් : පාර්ලිමේන්තු විවාද වාර්තාවල වාර්ෂික දායක මිල රු. 2178කි. පිටපතක් ගෙන්වා ගැනීම අවශ්‍ය නම් ගාස්තුව රු. 18.15කි. තැපැල් ගාස්තුව රු. 2.50කි. කොළඹ 6, කිරුළපන, පාමංකඩ පාර, අංක 102, පියසිරි ගොඩනැගිල්ලේ රජයේ ප්‍රකාශන කාර්යාංශයේ අධිකාරී වෙත සෑම වර්ෂයකම නොවැම්බර් 30 දාට ප්‍රථම දායක මුදල් ගෙවා ඉදිරි වර්ෂයේ දායකත්වය ලබා ගෙන විවාද වාර්තා ලබාගත හැකිය. නියමිත දිනෙන් පසුව එවනු ලබන දායක ඉල්ලුම් පත් භාර ගනු නොලැබේ.

சந்தா ; ஹன்சாட் அதிகார அறிக்கையின் வருடாந்த சந்தா ரூபா 2,178. ஹன்சாட் தனிப்பிரதி ரூபா 18.15. தபாற் செலவு ரூபா 2.50. வருடாந்த சந்தா முற்பணமாக அத்தியட்சகர், அரசாங்க வெளியீட்டலுவலகம், இல. 102, பியசிறி கட்டிடம், பாமன்கடை வீதி, கிருளப்பனை, கொழும்பு 6 என்ற விலாசத்திற்கு அனுப்பி பிரதிகளைப் பெற்றுக்கொள்ளலாம். ஒவ்வோராண்டும் நவம்பர் 30 ஆந் தேதிக்கு முன் சந்தாப்பணம் அனுப்பப்பட வேண்டும். பிந்திக் கிடைக்கும் சந்தா விண்ணப்பங்கள் ஏற்றுக்கொள்ளப்படமாட்டா.

Subscriptions : The annual subscription for Official Report of Hansard is Rs. 2,178. A single copy of Hansard is available for Rs. 18.15. (Postage Rs. 2.50) Copies can be obtained by remitting in advance an annual subscription fee to the SUPERINTENDENT, GOVERNMENT PUBLICATIONS BUREAU, No. 102, Piyasiri Building, Pamankada Road, Kirulapone, Colombo 6. The fee should reach him on or before November 30 each year .
Late applications for subscriptions will not be accepted.